

NZAMBI YINA BA ME

BAKULA MBOTE VE

 Mfumu sakumuna beno. Beno sambila samu na munu, na nkokila yayi. Beto me kuzwa mwa mvula fioti, samu na kuzwa mwa madidi, samu na yina beto ke vutula matondo; mpe mu ke tula kivuvu ti beto ke kuzwa na mosi ya bamvula ya kimpeve awa samu na kusadisa beto mwa fyoti.

² Mu ke kwikila, Mpangi Neville, kana beto ke vutula yawu na zulu ya nge. Wapi mutindu samu na yawu? Mu ke na kutubaka, mu ke kuzwa mwa . . . mu ke kuzwa mupepe yango na zulu ya munu mpe kuna mu . . . yintu ya munu ya dibandi ke bikaka yawu kulumuka mpe kukanga laka ya munu.

³ Ntangu yayi, mu zabisaka na ntuala mwa . . . samu na mwa bakyuvu na nkokila yayi, mpe mu ke pesa kaka bamvutu na mutindu ya . . . Ya kele samu na yina beto ke salaka yayi kele samu na kutala yina kele na zulu ya bantima ya bantu.

⁴ Mu banza ti ya kele mbote mingi samu na pasteur na—na kuzabisa yayi na ntuala, mpe na manima yandi ke zaba yina kele mabanza ya bantu kana bawu sonika bakyuvu ya bawu, bawu kele na kima mosi. Mpe mu banza ti mosi na mosi ya beto kele na kiyeka ya kuzabisa mabanza ya beto na ba-pasteur ya beto mpe—mpe bantwadisi ya beto ya kimpeve, mpe nionso yina, mpe nyonso yina beto ke mona, ya kele samu ti beto sala nyonso kutambula mbote mpe mbote mingi, mpe samu na zola ya Kimfumu ya Nzambi.

⁵ Mpe na yina mu . . . tii pene ya kati-kati ya ngunga mosi me luta mu kuzwaka kaka pene ya zole to tatu yina mu zolaka . . . Billy bakaka yawu na manima ya lukutakanu na suka yayi mpe yandi nataka yawu na munu. Mpe na manima mu kwendaka kuna mpe longukaka Masonuku, mu banza ti mu ke tuba kaka mwa fioti na nkokila yayi, na mutindu mu zabisaka yawu, ti mu ke vwanda awa. Mpe kuna yandi bokilaka munu mwa baminuti me luta, yandi tubaka, “Vingila kaka ntangu fioti, mu me kuzwa kikunku ya mbote ntangu yayi.”

⁶ Na yina mu ke meka na kukota mbala mosi na bayayi mpe kupesa bawu mvutu na mutindu ya kulutila mbote ya luzabu ya munu. Mpe kuna kana mu manisa na ntangu ya mbote, mu ke kuzwa dilongi mu ke zola ku—kuzonzila yawu samu kaka mu banza kaka baminuti makumi zole to makumi tatu, ya kele kaka dilongi ya nkufi.

⁷ Mpe kuna, beno bambuka moyo, kana Mfumu zola, Lumingu ke kwisa na suka mu zola sala nionso, na lemvo ya Nzambi, samu

na kutendula *Basabala Makumi Sambwadi Ya Daniel*. Mutindu mu tubaka na suka yayi, ya kele Masonuku ya nene. Mpe ya kele mingi ve samu na kuzonzila, kasi na kutula yawu kisika ya kele, samu na kusala yawu kulunga na Biblia yankaka.

⁸ Mpe beto me banda na Apocalypse 1, beto me kuma na kapu 6. Mpe, ya kieleka, beto ke kota ntangu yayi na Bidimbu sambwadi ya nsuka. Mpe Bidimbu yango ke luta na kapu 6, kitini ya nsuka ya kapu 6, tii na kapu 19, kintwadi. Na yina ya ke baka ntangu ya yinda. Ntangu yayi, mu lendaka baka, kutuba, bampimpa sambwadi, mpe mu ke baka Bidimbu Sambwadi, ke zibula yawu. Kasi kana beno sala yawu mutindu yina, na yina bantu ke kondwa kitini ya nene na manima *awa* yina ke fulusa na yayi. Mpe kana ba me longa bawu kieleka ve, ya lendaka vwanda mbote ve. Kasi tatu ya ntete to yiya ya yawu ke salama kaka ti beto lenda baka mbote, kaka na kukwizaka na ndonga; kasi yina ke landa yawu, kuna beno fwana vutuka dyaka na Daniel, beno vutuka dyaka na Genèse, kuvutuka na Apocalypse, kuvutuka na Nsangu ya mbote, mpe beto ke tunga yawu kaka kuna, samu ti ya kele kidimbu ya Israël, Nzambi ke na kusalaka na Israël. Samu ti ntangu Dibuundu ke mata, ya kele nsuka ya Dibuundu tii Yandi ke kwiza na Mfumu ya Yandi mutindu Kento ya makwela mpe Bakala ya makwela na kapu 19; na ntangu yayi ya ke na kusalaka na Israël. Mpe samu na kubaka *Basabala Makumi Sambwadi Ya Daniel* na ntangu yayi, ya ke tula foto samu na kuzibuka yayi, Kidimbu ya Ntete.

⁹ Kuna mu banzaka, kana Mfumu kuzola, mu . . . Lumingu ke kwisa mu ke tuba na zulu ya yawu. Kana mu manisa ve Lumingu na suka, kuna mu ke meka dyaka yawu na Lumingu na nkokila. Mpe yina ke zibula nzila na ntangu yina, kana Mfumu lendaka twadisa beto, beto lendaka telema ve na kitini yina, beto ke kwenda mbala mosi na kati ya *Bidimbu Sambwadi* mpe beto ke landa kaka yawu ntangu nyonso yina beto monaka Mfumu kutwadisa.

¹⁰ Ntangu yayi, na nkokila yayi beto kele na mwa bakyuvu, mpe bawu nyonso kele ya kulunga, bakyuvu ya mbote. Ya vwandaka na mosi awa yina mu ke zola kuzonzila ntete, kaka mwa ntangu fyoti. Ya vwandaka muntu mosi yufulaka . . . Ya kele ve kyuvu, ya kele kaka muntu yina yufulaka munu.

Wapi kisika kele bafungula ya munu? Pardo beno tuba na munu.

¹¹ Bawu—bawu zimbisaka bawu na manima ya midi yayi. Ntangu yayi, mu ke tuba na beno, basabala fyoti me luta, pene ya mwa bilumbu me luta mu vwandaka awa na tabernacle . . . Mu vwanda kwendaka na kisambu mpe vwanda vingila na Mfumu mpe kutala kisika bima yango vwandaka samu na bantu. Mu me mona matoma ya bantu. Mfumu ke zonga na munu kisika bantu ke . . .

¹² Mpangi Welch Evans kwisaka awa mpe zimbisaka ditoma ya yandi, muntu mosi yibaka yawu na Louisville. Yandi mpe Mpangi Fred Sothmann mpe bayankaka ya bampangi... Mpangi Tom Simpson, mu banza, vwandaka kilumbu yina. To nge vwandaka, Mpangi Tom? Mpe bawu kumaka na yinzo, mpe ya vwandaka na Mpangi Evans kukondwa ditoma, kukondwa bilele, bima nionso yina yandi kuzwaka vwandaka na kati ya ditoma yina. Mpe bawu telemaka kuna na kisika ya Miller mpe muntu mosi bakaka yawu.

¹³ Mbote, beto kele na racket mosi to ring mosi na Louisville, wapi kisika ba ke nataka matoma yayi mpe ba ke nataka yawu na Bowling Green to kisika mosi mutindu yina mpe ke sobaka yawu mukubu yankaka. Mpe na Kentucky beno fwana vwanwa ve na mukanda, na mutindu nionso, samu na tomabilu ya beno, mpe ba lenda soba matoma yango na baminuti fyoti mpe kutekisa yawu mutindu nyonso yina bawu zolaka.

¹⁴ Mbote, Mpangi Evans na mwa ditoma ya yandi mpe nionso yina yandi vwandaka na kati ya yawu, mpe Mfumu pesaka munu mvutu samu na yawu. Mpe ntete bawu vutuka na yinzo, ditoma vwandaka ya kuvwanda awa pene ya ndambu ya lusanse, kisika Yandi balulaka bawu na nzila ya Bowling Green, mpe vutulaka bawu mpe tulaka ditoma kuna na nyonso na kati ya yawu, kima mosi ve kondwaka, kaka lusanse yina ba sadilaka.

¹⁵ Bambala mingi bantu me tubaka ti bima *mosi*, mpe bawu vwandaka yufula, mpe mu vwandaka kwenda na ntwala ya Mfumu mpe vwandaka vingila ba-vision yina, ntangu yayi, na kuvingilaka tii kuna bawu ke kwiza. Kasi mu ke mona ti yina me nata ditadi ya nene ya disakuba na ntwala ya bantu. Ya kieleka, bantu ya Amerika kele ve ya kukubama samu na ministele ya mutindu yina, mabuundu. Ya kele kieleka. Ya kele—ya kele na zulu ya ntangu ya bawu. Beno me mona? Mpe ya ke nataka nyonso, bayankaka ke bokilaka beno “dyabulu,” bayankaka ke bokilaka beno “muntu ya kimpeve,” bayankaka ke bokilaka beno “mwana ya Nzambi,” “nzambi,” mpe nyonso. Beno me mona? Na yawu mu silaka kaka Mfumu ti mu ke bika yawu kukwenda mpe mu ke vingila kaka mpe mu ke sadila ministele yina na Afrika to na masolo ya munu mosi ntangu mu kele na yawu awa.

¹⁶ Ntangu yayi, beto kele awa samu na masolo ya munu mosi, yina ke landila kaka na bima ya mutindu yina. Kasi... Mpe mutindu ya kuzwa bawu kele ve kukwiza na dibuundu, nge kwenda na secrétaire ya beto, mwana ya munu ya bakala, Billy Paul, mpe yandi ke pesa nge mwa... tike mosi ke tuba na beno kaka ntangu ya ke vwanda mpe nionso. Mpe kima ya mutindu yina, yina kele na masolo ya kingenga, awa to na bilanga, lenda kwiza kaka mutindu yina. Ya kele na dibaya ya yawu ya bansangu, to buku, to noti mosi na zulu ya tablo ya bansangu

kuna, wapi mutindu ya kusala yayi. Kasi kaka na kukwiza awa na estrade. . .

¹⁷ Ntangu yayi, beto kele na makabu na kati ya dibuundu. Beto kele na Mpangi Neville awa yina kuzwaka dikabu ya profesi. Mpangi Higginbotham kele ya kuvwanda awa, yina kele na dikabu ya kuzonza na bandinga mpe kutendula bandinga. Mu ke pesa nge malongi. . . Mu ke sambila ti Nzambi ke pesa nge bafungula ya nge, kasi mu—mu ke longa mu banza ti kana Mpeve-Santu lendaka zonza na nkokila yayi, mu banza, na nzila ya Mpangi Neville to Mpangi Higginbotham, to ndambu ya makabu yayi na dibuundu, ti beto kele na mwa bakyuvu na zulu ya baminuti fyoti, ti mu banza ti bawu lenda sala yawu.

¹⁸ Kasi, samu na munu mosi, mu pesaka nsilulu na Nzambi, ata mbala mosi dyaka ve na Amerika na balukutakanu na ntwala ya bantu mingi, beno me mona, samu ti ya me sala munu kaka na kukatuka na kilanga ya kisalu. Mpe kuna bayankaka ke basisa beno mbala mosi na kuvwanda “dyabulu,” bayankaka ke sala “nzambi.” Mpe na yawu beno me mona, mpe bawu kele kaka ve ya kuyilama samu na yawu. Mpe na yawu Nzambi lenda sala yawu ve, mpe mu ke kwikila ti muntu yina me yufula yawu ke bakula. Ntangu yayi, mu banza dyaka ti Mpeve-Santu na nkokila yayi. . . Beno sambila kaka. Mu ke sambila ti Mpeve-Santu ke lakisa nge kaka kisika nlemo ya nge kele ti nge ke na kuingila. Mu ke sambila ti nge ke mona yawu, mpe mu ke kwikila ti nge ke mona yawu. Beno me mona?

¹⁹ Mpe. . . kasi ntangu yayi. . . Mpe kuna, ntangu yayi, Billy Paul, kana muntu kele na kima ya mutindu yina, kana ba lendaka bokila yandi, yandi ke nata bawu na dibuundu, mu ke meka na kubaka mambu ya nswalu-nswalu ntangu mu ke vutuka na yinzo.

²⁰ Ntangu yayi, beto, ntangu yayi ntete beto belama na bakyuvu yayi. . . Ntete, mu zola kutuba ti konso mvutu yina kele ve landila lukwikilu ya beno to. . . na kati ya Biblia, ya kele ve landila Ndinga, na yina beno fwana ve kundima yawu. Mpe na yina mu lunga kulumuka mpe mu banza mu ti mu ke kuma na dilongi dyaka na nkokila yayi, Mu ke zola kukwenda mpe kupesa bawu mvutu mpe bayina mu banza ti—ti yawu ke lombi Masonuku samu na kupesa mvutu, mbote, mu ke pesa bawu mvutu, nyonso yina mu lendaka. Kasi mu me kuzwa kaka yawu baminuti fyoti me luta, nyonso kasi tatu, to ve tatu ya yayi kuzwaka ve. . . Kaka mwa bima ya fioti samu na muntu yina me lota ndosi mosi to kima mosi, na kuzolaka kuzaba kana ba lendaka tuba yawu, to kima yankaka mutindu yina, beno me mona.

Na yawu beto kulumusa bayintu ya beto ntangu yayi na yina beto ke belama na kyadi ya Yandi.

²¹ Mfumu, beto kele bantu ya Nge yina ba me bokila na nzila ya Nkumbu ya Nge. Mpe beto kele na kyese mingi na nkokila yayi na kuzaba ti beto kele na Tata ya Mazulu yina ke kebaka beto mpe ke landilaka diambu ya beto, mpe zola beto mutindu bana ya Yandi Mosi ya luzolo. Mpe na yawu mu kele na kyese, Mfumu, ti mu kele ya kutanga na bantu yayi, samu na kuvwanda mpangi ya bawu ya bakala, mpe bawu kele bampangi ya munu ya babakala mpe bampangi ya bakento. Mu ke vutula matondo mingi.

²² Ya kele na mosi, Mfumu, yina me zimbisa bafungula. Nge zaba mbote kisika yawu kele. Mu ke sambila ti Nge ke monisa yawu mpe ke nata bawu mbala mosi na bafungula yango. Ya kele kima ya ntalu samu na bawu, ya kele samu na ditoma ya bawu. Mpe mu ke sambila, Tata, ti Nge ke pesa mvutu na ndombolo yayi na bantu yina.

²³ Ntangu yayi mu ke sambila ti Nge sakumuna pasteur ya beto, Mpangi ya beto ya luzolo Neville. Beto kele na kyese mingi na kumona Nge kusala na kati-kati ya beto na makabu yayi ya nene ya kimpeve na kati ya dibuundu ya beto, kitini ya nzutu ya Klisto yina ke na kusambilaka na nsongi yayi ya bala-bala ya Nana mpe Penn. Beto kele na kyese mingi na kuvwanda ya kutanga na nkonga yango ya bantu, mpe na kuzaba ti Nzambi ke monisa mansweki na bantu ya Yandi. Mu ke sambila ti Nge ke sakumuna Mpangi Neville, pasteur ya beto, mpe Mpangi Higginbotham, Mpangi Funk, Mpangi Junior Jackson, mpe bampangi ya beto ya bakento, yina ke na kuzonzaka na bandinga mpe kupesa balutendulu. Beto ke sambila, Tata, ti Nge ke landila na kukitalisa Nge mosi na nzila ya makabu yayi ya nene, ti dibuundu ya beto lendaka zabana mutindu dibuundu ya kimpeve, ti kisika bantu yina me lemba lenda kwisa mpe kuvwanda na Mvwandulu ya Nzambi ya Ngolo nionso mpe zaba ti Yandi ke zonza mpe ke monisa binsweki ya ntima.

²⁴ Mpe, Tata, mu ke sambila ti Nge ke sakumuna beto na nkokila yayi na kupesaka mvutu na bakyuvu yayi. Bayankaka na kati ya bawu, Mfumu, kele ya lembami, mpe bayankaka na kati ya bawu kele na ngolo. Na mosi na mosi yina yufulaka kyuvu, ya kele kyuvu ya ngolo. Ya kele kima yina kele na ntima ya bawu, bawu zola yawu kuvwanda. Mpe, Tata, beto nyonso kele ya kulunga ve na bisalu yayi, kasi beto zaba ti Nge kele ya kulutula ya kulunga. Na yawu beto ke sambila ti Nge ke tendula bakyuvu yayi na beto, ti beto lendaka pesa bantu mvutu ya kieleka, ti ba lendaka sadisa bawu mpe dibuundu kuvwanda ya lukumu, Nkumbu ya Nzambi kubaka lukumu.

²⁵ Ntangu yayi, Tata, kana ya kele luzolo ya Nge, mu ke sambila ti Nge ke sala na beto sabala yayi mpe ke sadisa munu mutindu mu ke longuka na zulu ya *Basabala Makumi Sambwadi Ya Daniel*, ti mu lenda vwanda na lenda Lumingu ke kwisa na suka, kana ya kele luzolo ya Nge, samu na kuzibula Masonuku na

bantu yina. Nzambi, pesa yawu, ti myoyo ya bawu fwana vwanda ya malu-malu. Longa bayayi, Mfumu, yina ke na kusosaka bima ya mudindu. Vulusa bayina me zimbana. Belusa bayina kele ya kubela. Beto nyonso ke na kuvingila na Nge, Tata. Na Nkumbu ya Yesu. Amen.

²⁶ Ntangu yayi, kyuvu yayi ya ntete kele ve kieleka kyuvu, ya kele kaka mwa kima mosi samu. . . Benotuba, mu me telama pene-pene mingi na yayi? Ya kele na kidi-kidi, kuna na manima? Kana ya kele yawu, telemisa diboko ya nge.

132. Mpangi Bill, pardo tuba kima mosi samu na bana mpe bakuluntu yina ke na kusalaka makelele na su- . . . yina ke na kutambulaka na ntangu ya kisalu. Tabernacle yayi kele na nsatu ya mwa baleso na buzitu.

²⁷ Amen! Bana, beno zaba ve mutindu ya kutumama beno mosi na kati ya yinzo Nzambi? Beno zaba ve ti yayi kele kivinga ya Nzambi? Nzambi kele na kati ya tempelo ya Yandi ya santu, ti muntu nyonso kuvwanda swi. Ya kele kisika ya Nzambi kisika bantu ke na kwiza, ke na kubanza, ke na kumeka na kuzwa mpulusu na moyo; na kumekaka na kuzwa mambu ya baluzingu ya bantu, na kumekaka na kusadisa muntu mosi. Ya kulutula fyoti beno lenda sala kele kuvwanda na buzitu, kuvwanda swi. Benotuba kunwa masa na ntuala dibuundu kubanda, mu zaba ti bana ya fioti fwana kunwa. Bamama yina kele na bana ya fyoti yina, kana beno vwanda pene-pene ya manima, beno keba kaka bawu swi mutindu ya lendaka salama. Mpe ya lendaka vwanda ata fioti ve na kuniunguta, ata kuniunguta mosi ve. Beto me zaba diambu. Kasi ntangu ba ke tanga Biblia yango mpe mulongi yina ke mata na chaire, beto fwana vwanda swi, na kuvingilaka Mfumu. Ntangu yayi, lemvo beno meka na kusala yawu.

²⁸ Mu zaba, beno bana ya fyoti, beno fwana kuningana fyoti. Ti, kana beno sala yawu, beno sala yawu kaka—kaka kieleka mbote. Mpe, beno bambuka moyo, mama zola ve ti beno kusala yawu, mpe papa zola ve ti beno kusala yawu. Mpe na yina. . .

²⁹ Mpe mu zaba, mu kele na bana ya fyoti, mpe, yina ke ninganaka mingi, mpe Joseph. Mpe Meda tubaka, “Mu ke na kima mosi ve na lukutakanu, mu ke meka na kukeba Joe swi.” Mbote, yandi ke na kumeka na kusala yawu samu ti muntu yankaka kuzwa kima na lukutakanu. Benotuba me mona?

³⁰ Mpe beto ke zolaka ntangu nyonso kuzitisa mosi na yankaka, kupesa lukumu na mosi na yankaka. Mpe, na zulu ya bima nyonso, beno pesa Nzambi lukumu mpe beno pesa yinzo ya Yandi lukumu.

Ntangu yayi, kyuvu yayi yina ke landa kele:

133. Bana zole, ya bamvula sambanu na nana, vwandaka awa na autel na suka yayi. Wapi ntangu ba me longusa ti bawu fwana kuzwa mbotika?

31 Kaka na ntangu beno lenda. “Benó balula ntima na mbala mosi mpe beno baka mbotika,” ya kele, na Nkumbu ya Yesu Klisto. Ntangu yayi, ya kele kyuvu ya ntete. Mu ke pesa yawu. Kasi beto ke tala na Masonuku. . .

32 Benó ke tuba, “Yina kele Masonuku?”

33 Ntangu Pierre longaka na Kilumbu ya Pentecote, mafunda tatu ya myoyo vulukaka mpe botamaka kaka na ntangu mosi. “Bayina nionso kwikilaka na Mfumu bakaka mbotika.” Na yina kaka na ntangu beno ke kwikila na Mfumu mpe beno ke ndima Yandi mutindu Mvulusi ya beno, kwenda mbala mosi na maza mpe sala funguna ya nge kubanda kaka kuna; ntwenya to kiboba, ata nani ya kele.

34 Benó ke tuba, “Mbote, bana yayi lendaka vwanda bantwenya.”

35 Yesu tubaka, “Benó bika bana ya fyoti kukwiza na Munu, beno yimina bawu ve, samu ti ya kele Kimfumu ya Nzambi.” Mu lendaka ve kutula diboko ya munu na zulu ya mwana yina zola kukwiza na autel to kuzwa mbotika, na konso nsungi, mu ke kipe ve wapi nsungi bawu kele.

Ntangu yayi kyuvu nimelo ya zole.

134. Nkundi ya beto ya mulongi ke botikaka na nkumbu ya “Tata, mpe ya Mwana, mpe ya Mpeve-Santu.” Beto ke vwanda na kizitu kana beto kutuba na yandi ve samu na yina me tala kifu ya yandi?

36 Mu ke kwikila, mutindu Muklisto, mutindu kisalu, mpe kana yandi kele nkundi ya munu mosi ya beno. . . Ve samu na kubaka nsamunu mosi na yandi; kana beno sala yawu, na yina beno kele ya kusungama ve, mpeve ya beno—ya beno kele ya kusungama ve. Kasi kana beno zola mpangi ya bakala yina, yina beno fwana, samu ti beno tubaka, “Nkundi ya mulongi.” Kuna. . . Ve bankumbu kele ya kusonika na mosi ya banoti yayi, mu zaba ve na nani yawu me katuka, bakyuvu yayi.

37 Ntangu yayi, mu ke lombá na beno, muntu nyonso yina ya kele, kana nkundi ya mulongi yayi kupesa mbotika mutindu yayi, mpe kana beno kwenda kutala yandi na yinzo ya yandi mpe nionso, mu ke zola kaka—mu ke zola kaka kuzonzila kyuvu yango na ntangu mosi. Mpe yina lendaka pesa beno. . . Benó tuba kaka na yawu, beno landila kaka na kuzonza bisika nyonso, bisika nyonso; mpe ti Mfumu kuzibula yawu, mpe kuna ya kele Mfumu ke tuba na beno na kusala yawu. Benó me mona? Benó vingila kaka tii Mfumu ke zibula kyuvu. Kuna beno ke tuba na yandi, beno ke tuba, “Mpangi-bakala, mu ke kukiyufula kaka, na kati ya Masonuku ya Matthieu 28:19 mpe Actes 2:38, mpe ke landila, ya kele na luswaswanu kuna? Benó lenda tendula samu na yinki yandi yina tubaka awa, ‘Tata, Mwana, mpe Mpeve-Santu,’ mpe yankaka tubaka, ‘Nkumbu ya Yesu Klisto?’”

³⁸ Ntangu yayi—ntangu yayi, beno meka ve. . . Kana beno kele ve kieleka muntu yina ke longukaka, mpe beno zaba ve yina beno ke na kuzonzila, kulutila mbote kubika yawu swi. Beno me mona? Beno tuba kaka na yandi, beno tuba, “Mbote, mu ke zola ti nge kwisa. . .” Kana yandi ke monana ya kusungama, beno tuba, “Mu ke kukiyufula kana nge ke kutana na pasteur ya beto to muntu mosi mpe ke solula na yawu?”

³⁹ Mu ke tuba na beno, ya kele kima ya mudindu. Beno me mona? Beno tula yawu ve na zulu ya beno mosi, samu ti beno lendaka zingudila beno mosi kuna. Mpe kana beno. . . Ntangu yayi, kana beno zaba yina beno ke na kuzonzila, mpe beno ke vwanda swi mpe beno zaba Masonuku, mbote mingi. Kasi beno nyongisa yandi ve, samu na nyonso yina beno ke sala, beno nyongisa yandi ve. Beno me mona? Beno nyongisa yandi ve, beno tuba kaka na yandi ti. . .

⁴⁰ Mpe, ya kieleka, yandi kele na foti. Ya kele kieleka. Muntu kele na foti ntangu yandi ke botikaka mutindu yina. Muntu nyonso yina ke botikaka na nkumbu ya “Tata, Mwana, mpe Mpeve-Santu” kele na foti na nzila ya Masonuku. Ya kele kieleka.

Kyuvu nimelo ya tatu.

135. Na nsamunu ya lukwikilu, bawu tubaka, “Beto ke kwikilaka na Nzambi mosi, ya Kukonda nsuka, yina ke zingaka na kati ya bantu tatu: Tata, Mwana, mpe Mpeve-Santu. Matthieu 28:19, 18 mpe 19; ya Ntete. . . ya Corinthiens 13:14.” Yayi lendaka vwanda bisalu tatu ve na kisika ya bantu tatu?

⁴¹ Beno kele ya kusungama! Ya kele ve na bantu *tatu* na kati ya Bunzambi. Mpe ya lenda vwanda ve na bumuntu kukondwa kuvwanda muntu, ya ke lomba muntu na kusala bumuntu. Ya kele ve na Banzambi tatu. Ya kele kaka na Nzambi mosi, mpe ti Nzambi kele Yesu Klisto. Nzambi kele Mpeve yina zingaka na kati ya Yesu Klisto, mpe ke zinga na kati ya Dibuuundu ya Yandi (beno mpe munu) bubu yayi, ke kabwana Yandi mosi na beto na mutindu ya Mpeve-Santu, yina kele Nzambi ya Ngolo nionso, Yandi mosi, ke zinga na kati ya beno.

⁴² Ntangu yayi, beno kele ya kusungama, ya kele “Tata, Mwana, mpe Mpeve-Santu,” kele bisalu tatu ya Nzambi mosi. Kasi, Banzambi tatu ve, yina kele na yimbi na nzila ya Masonuku.

136. Muklisto lenda kwenda na Mazulu kana yandi to kento mosi ke futa ve mosi ya kumi?

⁴³ Ntangu yayi, ya kele yina mu lendaka ve kupesa mvutu, na Masonuku.

⁴⁴ Ntangu yayi, “Tata, Mwana, mpe Mpeve-Santu,” kana mulongi kele ya kusungama, beto—beto zaba, beno me mona, beto ke sepela. . . Mpangi Neville mpe munu mosi, to Mpangi

Beeler, to Mpangi Collins, to mosi ya milongi yayi awa yina ba tumaka na ministere yayi, mpe nionso yina, lenda—lenda sala mutindu yina.

Ntangu yayi, kasi ntangu yayi: **Muklisto ke kwenda ve na Mazulu samu ti bawu ke futaka ve mosi ya kumi?**

⁴⁵ Mu—mu lendaka tuba ve “yinga” to “ve” na yawu. Kasi mu ke kwikila ti konso Muklisto me tumama na ngolo na kufuta bikunku ya kumi samu ti ya kele lutumu ya Mfumu. “Mpe kyese kele. . . bawu yina ke salaka misiku ya Yandi nyonso, ti bawu lenda kuzwa muswa ya kukota na Luzingu, Yinti ya Luzingu.” Ntangu yayi, mu ke kwikila ti kufuta mosi ya kumi kele mfunu samu na nzingulu ya Muklisto. Samu ti mu ke kuma na yawu na kyuvu yankaka na mwa ntangu fyoti, mu zaba ti ya kele na mosi yankaka awa yina ke fwanana na yawu.

137. Mpangi Branham, mu me kuzwaka mpulusu mpe mu me botama na Nkumbu ya Yesu Klisto, kasi wapi mutindu mu ke kwenda ntama na mpeve ya kukolama ti mu lendaka ve kukwenda ntama na yawu?

⁴⁶ Mbote, mpangi ya munu ya bakala ya Muklisto to mpangi ya kento, muntu nyonso yina ya lendaka vwanda, ntangu yayi, bambala mingi ntangu beno ke mona bantu yina kele na bampeve ya kukolama, ya kele ntangu nyonso nkadulu ya madidi yina ke nataka yayi, to ba ke kuzwa yawu na mama, tata, noko, tata-kento, to nkooko ya kento, nkooko ya bakala, muntu mosi mutindu yina. Mpe kana beno tala na luzingu ya beno, beno ke mona. . . Ntangu yayi, mu me baka yayi na nzila ya nzingulu, na yisi ya kuswasikisa mabanza, samu ti mu me kutana na maambu yango na estrade, mafunda ya bayina kuzwaka mpeve yina. Mpe kima ya ntete beno zaba, mu ke vutukila mpeve yina na nzila ya kuswasikisa mabanza mpe mu ke mona ti ya vwandaka na nkoonko ya bakala mosi, ya vwandaka na nkooko ya kento, ya vwandaka na muntu yankaka kuna na manima, mpe beno ke byadila yawu na nzila ya nkadulu.

⁴⁷ Muntu ya kukolama, kukolama kele ve ya Nzambi. Mpe ntangu yayi mutindu kaka ya kukatukila yawu kele beno fwana vwanda na lukwikilu ya kununga yawu, ti, beno kele Muklisto. Nge kele mwana-bakala to mwana-kento ya Nzambi, yina nionso nge lendaka vwanda, mpe beno ke vwanda ata fioti ve na lenda ya kutelema mpe semba yawu mpe semba yawu mpe semba yawu. Ya kele kaka mutindu kumeka kusimba nioka ya ngengele, yandi me tandama kuna me kubama samu na kutatika beno. Kana beno ke manga kaka yandi mpe ke kwenda ntama na yandi, yandi lenda ve kotalisa beno mpasi. Beno me mona?

⁴⁸ Na yawu ntangu beno ke kuwa ti beno kele na mpeve ya kukolama, tula kima mosi na autel, mpe kwikila Nzambi ti kima mosi ke kufwa mpe beno ke kuzwa dyaka yawu ve ya kulutula, mpe kwenda kaka na ntwala mpe kusala diaka ve bukebi na

yawu, mpe kima yango ke bika beno. Beno tatamana na *kumanga* diabulu mpe yandi ke tina ntama na beno, ya kele, “beno kwenda ntama na nswalu.” Na yawu ya kele, ke vwanda malongi ya munu mutindu kununga yawu. Beto me nunga dyabulu na nzila ya lukwikilu. Ya kele yina beto me nunga yimbi nyonso, ya kele na nzila ya lukwikilu.

138. Samu na yinki nge ke botikaka na Nkumbu ya Yesu Klisto na kisika ya nkumbu ya “Tata, Mwana, mpe Mpeve-Santu”?

⁴⁹ Mbote, ya kele ve na kima mutindu nkumbu ya “Tata, Mwana, mpe Mpeve-Santu.” Ya kele samu na yina. Ya vwandaka ve na muntu na kati ya Biblia yina bakaka mbotika na Nkumbu ya “Tata, Mwana, mpe Mpeve-Santu.” Muntu nyonso na kati ya Biblia, to bankama tatu ya bamvula na lweka yayi Biblia, botamaka na Nkumbu ya Yesu Klisto. Ntumwa mosi ve, Muklisto mosi ve, na ntangu mosi ve vwandaka “Tata, Mwana, mpe Mpeve-Santu” sadilaka mbotika tii kuna dibuundu ya Katolika kubongisaka na Concile ya Nicée, bankama tatu na sambanu ya bamvula na manima ya lufwa ya ntumwa ya nsuka.

⁵⁰ Ya kele ve na kima mutindu nkumbu ya “Tata, Mwana, mpe Mpeve-Santu.” Tata kele ve nkumbu, Mwana kele ve nkumbu, Mpeve-Santu kele ve nkumbu. Ya kele bisalu tatu, bisalu tatu samu na Nkumbu: Yesu Klisto. Na yawu ya kele ve na kima mutindu nkumbu ya “Tata, Mwana, Mpeve-Santu.” Mpe ya kele ve . . . Ya kele ve na nkumbu na yawu, na yawu mu ke botikaka na Nkumbu ya Yesu Klisto yina kele Nkumbu ya Tata, Mwana, mpe Mpeve-Santu. Kieleka?

139. Bantu yankaka ke tubaka ti “Klisto vwandaka na Malimbi na ntuala ya mvumbukulu.” Yayi kele . . . Masonuku ke ndimaka yayi?

⁵¹ Ntangu yayi, beno tala kyuvu ya Masonuku mu ke zola kupesa beno mvutu na Masonuku, samu ba me lomba bawu, “Ya kele na kati ya Masonuku?”

⁵² Mu ke zola ti beno baluka na munu na Ntete ya Pierre 3:18 mpe 20, beno yina zola kuwa Yawu, kana beno yufula kyuvu to ve, na yawu ti beno fwana baka ve ndinga ya muntu yankaka. Beno lenda tanga Yawu mpe kutala kana yayi kele kieleka to ve. Beto ke zolaka ntangu nionso kuvwanda na Kieleka, mpe kisika Biblia ke tuba yawu. Mpe muntu yayi ya luzolo, muntu nyonso yina ya vwandaka, me lomba yawu mutindu na kuzolaka kuzaba banoti ya Biblia kana yayi kele mutindu yina to ve.

⁵³ Ntangu yayi, beto ke mona yayi na . . . Kana mu me kuzwa yawu. Biblia yayi ya ntama me beba, awa, yina mu—mu me kuzwa yawu ntangu yayi bamvula mingi. Kana mu lenda mona kana mu kele na yawu awa, mu banza ti mu banza . . . Kaka sekonde mosi, mpangi-bakala, kana mu—mu—mu ke kwikila ti ya kele . . . Beto mona, ya me kuma kaka na manima ya Timothée,

Tite, mpe Hébreux. Beto bawu yayi, yinga, mu me kuzwa yawu. Matondo na beno. Pierre ya Ntete kapu 3, kapu ya 3 ya Pierre ya Ntete. Kapu ya 3, mpe beto banda na—na nzila ya 18.

Samu ti Klisto mpe mbala mosi talaka mpasi samu na masumu, muntu ya kudedama samu na muntu ya kudedama ve, ti yandi lenda nata beto na Nzambi, na kuvwandaka ya kufwa na nsuni, kasi me kindisama na nzila ya Mpeve: (me kindisama na nzila ya Mpeve)

Na yina mpe yandi kwendaka mpe longaka na bampeve na kati ya boloko;

Bayina na ntangu ya ntama tumamaka ve, ntangu mbala mosi mvibudulu ya Nzambi vwandaka vingila na bilumbu ya Noé, na yina nzasa vwandaka kukubama, kisika ndambu, ya zola kutuba, myoyo nana kuzwaka mpulusu na nzila ya maza.

⁵⁴ Ntangu yayi beno baka Actes 2, Actes 2, mpe beto ke baka nzila ya 30, kubanda na Actes 2, mpe yayi kele Ntumwa Pierre mpe ke na kuzonzaka. Actes, kapu ya 2, mpe nzila ya 30 mu sonikaka awa.

Wapi kisika... Yawu yina na kuvwandaka profete, mpe na kuzabaka ti Nzambi zengaka ndefi na yandi, ti bambuma ya ba-rein ya yandi, landila nsuni, yandi ke vumbula Klisto na kuvwanda na kiti ya yandi ya kimfumu;

Yandi monaka yayi na ntuala ya kuzonzila mvumbukulu ya Klisto, ti moyo ya yandi bikanaka ve na kati ya difelo, to ve nsuni ya Yandi kumona kupola (nzutu ya Klisto).

⁵⁵ Moyo ya yandi kulumukaka na difelo mpe longaka na bampeve, to moyo yina balulaka ntima ve na bilumbu ya mvibudulu na bilumbu ya Noé. Moyo ya Yandi kulumukaka na difelo mpe Yandi longaka na bampeve, mpe vumbukaka na kilumbu ya tatu. Yina kele Masonuku, Kieleka.

140. Ntangu yayi, ya vwandaka na bamwense tanu yina zimbanaka?

⁵⁶ Mu banza ti bawu ke na kuyufulaka kyuvu, “bamwense tanu,” ya ndwenga tanu mpe tanu ya kizoba. Ntangu yayi, kana beno vwandaka na beto na malongi ya nsuka na Apocalypse, beno ke mona kuna ti bamwense yango, bamwense tanu ya bazoba kuzimbanaka ve; kasi ba vwandaka ve na muswa ya kukota na Kudya ya Makwela, kasi bawu talaka mpasi mpe ba kufwaka bawu mutindu bambangi, mpe vumbukaka dyaka na mvumbukulu ya bantu nyonso na kilumbu ya nsuka. Bantu yango kele kisika Yandi kabulaka mameme na bankombo, beno me mona, bawu telemaka na ntuala ya Lusambusu.

57 Beno ke tuba, “Mbote, Mpangi Branham, beto ke bikana ve ya kutelama, Dibuundu?” Ve, tata! Beto ke telama ve na ntwala ya Lufundusu.

58 Beto kele ya kutelama ntangu yayi na ntwala ya lufundusu, Nzambi tulaka masumu ya beto na zulu ya Klisto, mpe beto. . . “Yandi yina ke kuwa Ndinga ya Munu” Santu Jean 5:24 “mpe ke kwikila na Yandi yina fidisaka Munu kele na Luzingu ya Kukonda nsuka, mpe ke kwiza ve na Lufundusu kasi me luta lufwa na Luzingu.” Ata lufundusu dyaka ve samu na Dibuundu. Ya me salama na Enlevement, mpe me vutuka na lusambusu na zulu ya bantu yina kuzwaka ve Mpeve-Santu. Paul ke tubaka ve ti ata muntu mosi ve na kati ya beto lendaka kudokila diambu ya yandi, na ntwala ya magistrat ya kieleka ve, ntangu yina, “beno zaba ve ti Basantu ke sambisa ntoto?” Beto ke vwanda na Klisto mpe ke sambisa bantinu mpe banganga-Nzambi, mpe ke fundisa bantu yayi yina beto longaka mpe tubaka na bawu samu na yina me tala mbotika ya Mpeve-Santu mpe bawu mangaka na kuzwa Yawu. Beno banza na yawu!

59 Ve, ba vwandaka ya kuzimbana ve, kasi ba ke vwanda ata fioti ve na kati ya Kento ya makwela. Ba vwandaka kwisa na mvumbukulu ya zole, kasi ba vwandaka ata fioti ve na kati ya Kento ya makwela, mpe ba ke fundisa bawu landila mutindu bawu salaka Nsemo yina bawu kuzwaka. Ntangu yayi, kitini yina ke vwanda na Klisto. Ba vwandaka ya kuzimbana ve, ata mutindu yina.

141. Mpangi Branham, na ba-Corinthiens ya Ntete, Corinthien, na kapu ya 14, nzila ya 34 mpe 35, ke tubaka, “Ti bakento ya beno kuvwanda swi na mabuundu samu ti ba me pesa bawu ve muswa ya kuzonza.” nzila ya 35, “Samu ti ya kele nsoni na bakento na kuzonza na kati dibuundu.” Ntangu yayi, kana kento na bansuki ya nkufi kuzonza—kuzonza na bandinga na—na kati ya mabuundu, na kati ya dibuundu, ya kele Mpeve—ya Mpeve-Santu yina ke zonza na nzila ya yandi to ya kele mpeve ya yimbi?

60 Ntangu yayi, beno kele. . . Mpe yayi kele kyuvu ya kieleka ya ngolo, mpe mu lenda kaka kupesa mvutu na yawu mutindu ya kulutula mbote yina mu zaba, beno me mona. Ntangu yayi, mu lendaka ve kusambisa, samu ba fidisaka munu ve na kusambisa. Kasi mu banza ti ya kele na bambala mingi. . . Mu kele na kyuvu yankaka awa kisika mosi yina ke kwenda kaka na yawu. Kasi kana muntu mosi ke tuba na bandinga, ba me pakulama na Nzambi. Beno me mona? Ba lendaka vwanda na ngaanda ya nzila, ya lendaka vwanda kieleka, mpe ba lendaka sala kima yina kele mbote ve, kasi mu zolaka ve kutuba ti ya vwandaka ve Mpeve-Santu, samu ti mu zolaka zaba ve. Beno me mona?

61 Mpe ntangu yayi ya kele na bambala mingi ti yayi. . . ti bantu ke vwandaka na foti mosi na yankaka. Mpe ya kele kima ya yimbi

na kusala. Beno ke tuba, “Kasi, yandi kele na nsuki ya nkufi, yandi ke lwata ba-robe ya yandi nkufi mingi, yina—yina—yina kele ve Mpeve-Santu na zulu ya yandi.” Kusala yawu ve! Kusala yawu ve, ya kele kieleka ve. Beno zaba ve yina kele na kati ya ntima ya kento yina. Beno zaba kima mosi ve samu na yawu. Beno zaba ti Mpeve-Santu ke sala ti yandi kusala fioti mambu ya kulutila mbote, ntangu yayi, ti ya lendaka vwanda kieleka. Kasi mu ke tuba na beno, mutindu beno na munu, bika ti Nzambi sala lufundusu ya yawu, mpe bika ti nge na munu sambila kaka samu na muntu yina Nzambi ke lakisa bawu Nsemo.

⁶² Awa ntama mingi ve bakala mosi kutanaka na munu awa, na lweka. Mpe mu vwandaka na pianiste awa yina vwandaka na mwa, jupe ya nkufi, ya nkufi, mpe ya vwandaka kaka ya kieleka ve, mu banza, kaka ya kieleka. Mpe mama yango vwandaka na nsuki ya nkufi, mpe yandi vwandaka kaka mwana ya fyoti na Nzila yayi, mpe yandi vwanda bula piano. Mpe bakala mosi kutanaka na munu kuna na ngaanda mpe panzaka munu na bitini, yandi tubaka, “Mpe nge kele mulongi ya pantekote, mpe ti kento yango kuvwanda kuna! Na bansuki yina ya nkufi!” Mpe ke landila kaka mutindu nyonso.

⁶³ “Mbote,” mu tubaka, “Mu banza ti kento kele na mpeve ya mbote na kati ya yandi. Ya kieleka mu ke wisana na yawu ve, beno zaba, kitini ya jupe awa, bitini zole.”

⁶⁴ Mosi ya bawu kele *awa* mpe mosi na zulu *awa*, ya kele simisi mutindu ba ke lwata. Mpe ya kele fioti mingi mpe ya ke talisa sous-vetement yina bawu kele na yawu kuna. Mu banza ve ti—yina lendaka salama. Mu—mu ke zolaka yawu ve, ya kieleka ve. Mu—mu lenda ve . . . Ba—ba lendaka vwanda kaka ya kufuluka na Mpeve mutindu muntu nyonso yankaka, mu zaba ve; Nzambi zaba yawu. Kasi mu zolaka fundisa ve kento yina mpe kutuba ti yandi zolaka kwenda na difelo, na nzila ya kumona.

⁶⁵ Muntu mosi yayi vwandaka na dibuundu ya yandi mama yina vwandaka na bansuki ya yinda mpe vwandaka lwata ba-robe ya yinda, mpe vwandaka na kudasuka mingi samu na kunwana dingwengwe, mpe kaka mutindu yandi lendaka vwanda. Ntangu yayi, nsuki ya yinda mpe ba-jupe ya yinda ke nata beno ve na Mazulu. Ve, tata! Ya kele Mpeve yina kele na kati ya beno ke nata beno na Mazulu. Kasi kana beno mutindu Muklisto . . .

⁶⁶ Kuna beno fwana bambuka moyo na yawu bambala mingi ba-pasteur ke tubaka ve bima yina mpe bantu na mbala mosi kwendaka na ntwala, na kubanzaka ti ya kele mbote mingi. Kasi pasteur mosi fwana kukikotisa na kati ya yawu. Mpe—mpe—mpe na yina bampangi ya bakento ya dibuundu, bampangi ya bakento yina kele na kikalulu ya kutelama, na kulwataka bilele ya bawu mbote-mbote, bawu fwana vwanda bambandu ya lembami, mpe—mpe ya bumama mpe ya mpangik-kento.

⁶⁷ Mpe mu banza ti kento nyonso yina kele na bumama mpe busantu mpe bumpangi-kento fwana kwenda na muntu ya mutindu yina, mpe na lembami ya Mpeve, kuvwanda kaka mpe kuzonza na mama yina. Mpe kana yandi kele ya Nzambi, Mpeve-Santu ke bakula bima yina, mpe yandi ke sungika yandi mosi. Kasi ntangu beno ke bedisa yandi na nswalu nionso mpe beno ke nata yandi ntama, beno lunga sala ti bébé yina ya ntwenya, yina me butuka. Beno me mona? Na yawu mu—mu ke fundisa ve muntu yina.

⁶⁸ Ntangu yayi, muntu yina ke na kuzonzaka na bandinga.

⁶⁹ Ntangu yayi, mu—mu fwana tuba kima mosi awa yina lendaka vwanda kaka mwa ngitukulu, mpe kana beno me wisana na munu ve, yina kele mbote. Beno me mona, beto ke sambisaka mbote ve bima yayi bambala mingi. Beto meka ntangu nionso na kubanza na mutindu ya kulutula mbote ya muntu yina ke meka na kusala yina kele mbote. Bika ti beto tuba ya beto ya kulutula mbote na bawu. Oh, bawu ke na kumeka. Beto zaba ve ntima ya bawu, kana ti beno me kuzwa kuswasikisa mabanza. Mpe kana bawu kele na foti, na yina kana beno kele . . . Biblia ke tuba, “Kana ba me kuzwa mpangi mosi ya bakala na kati ya foti, bika ti bayina kele ya kimpeve kukwenda na ntswala ya mpangi yayi ya bakala na mpeve ya lembami, na kutalaka ti beno mosi kubwa ve, mpe kumona kana beno lenda ve kuvutula ngwisani na muntu yina, beno me mona, kuvutuka na Nzambi.” Beno tuba ve ti bawu kele ve na mpeve ya mbote, samu . . .

⁷⁰ Beno kuwa, ntangu yayi mu ke tuba kima yina ke nyongisa beno kieleka muniti mosi, na yawu beno vwanda kaka swi mwa ntangu fyoti. Mpeve-Santu lenda zonza na nzila ya muntu ya luvunu. Kieleka! Mu me mona yawu kusalama, mpe mu lenda siamisa beno na nzila ya Masonuku ti ya kele kieleka. Mu lenda siamisa na beno na nzila ya Masonuku ti bangolo ya mpeve ya yimbi ke baka bampeve yina mpe ke sadila yawu, kieleka, bawu ke baka makabu yina mpe ke sadila yawu. Mu telamaka kaka . . . mpe monaka bampeve ya yimbi kuzonza na bandinga mpe kutendula yawu. Mpe mu me mona bantu ya luvunu ke baka Mpeve-Santu ya kieleka mpe ke zonza na yawu. Ya kele samu na yina beno lenda ve kutuba ti kuzonza na bandinga kele kaka nzikisa ya Mpeve-Santu.

⁷¹ Ntangu yayi, ntama mingi ve ntangu mu kotaka ntete na Pentecote, mu kwendaka na Mishawaka na tabernacle ya Mpangi Rowe. Ya vwandaka na lukutakanu mosi, ya vwandaka bantu ya Nkumbu ya Yesu. Ntangu yayi, mu vwandaka wisana ve na bantu ya Nkumbu ya Yesu. Bawu . . . ve—ve . . . Bawu kele bampangi ya munu ya babakala, kasi ya kele samu na yina mu . . .

⁷² Ba ke botikaka samu na *kuvutuka ya malu-malu*, na Nkumbu ya Yesu Klisto; mu ke kwikilaka yawu ve. Mu ke kwikila ve

ti masa ke vulusa beno na disumu. Mu ke kwikila ti ya kele Menga ya Yesu Klisto kele kuvutuka ya malu-malu. Kasi bantu ya ba-Unitaire ke botikaka samu na kuvutuka ya malu-malu. Nkumbu ya Yesu, kaka “Ba botikaka na Nkumbu ya Yesu, mpe ya kele bawu me kuzwa mpulusu, samu yandi tubaka ‘Beno balula ntima, mpe beno botama na Nkumbu ya Yesu Klisto samu na mulemvo ya masumu ya beno.’”

⁷³ Kasi yinki ke kwisa ntete? Beno balula ntima, mawa ya busantu samu na masumu ya beno, na manima beno kwenda ntama. Kuna beno botama na Nkumbu ya Yesu Klisto, ya kele nyonso ya kulunga. Beno me sala nyonso yayi samu na lemvo ya masumu.

⁷⁴ Ntangu yayi, mpe kuna, ya vwandaka na mafunda mingi ya bantu. Na bilumbu yina bawu vwandaka na nkabwani na Node awa, to na Sude, mpe bawu zolaka vwanza awa samu ti bampangi mingi ya babakala ya ndombe zolaka kwiza na lukutakanu yayi. Ya vwandaka P.A. ya W. mpe P.A. ya G. . . J.C. na ntuala ya ntomosono. Mpe bawu vwandaka na Mishawaka, bantu ya ndombe mpe mindele, bawu nionso kintwadi, bawu lendaka ve kuzwa yawu na Sude na ntangu yina. Mbote, mu monaka babakala zole ya mpembe ya kuvwanda na kiti. Mu me kuwaka ntete ve kima mosi ya bansangu yayi ntete na luzingu ya munu. Mpe kuna bantu yango vwandaka telama mpe mosi vwandaka zonga na bandinga mpe yankaka vwandaka pesa lutendulu, mpe kutuba na bantu kaka na lukutakanu yina vwandaka tambula mbote ve na bawu, kutuba na bantu yina bawu salaka. Kuna yayi ke zonga mpe yankaka yina ke tendula. Mu banzaka, “Oh, la la, mu me kubwa awa na kati-kati ya bawanzio.” Mu me kuwaka ntete ve kima ya mutindu yina!

⁷⁵ Mpimpa ya muvimba, na kati ya kilanga ya masangu, mu sambilaka. Na yina kubanda bumwana, mu kwikilaka makabu mpe balubokilu ba ke sobaka yawu ve, mu ke vwandaka ntangu nionso na lenda ya kumona ba-vision. Mpe na suka yina landaka ba yufulaka munu na kuzonga, mpe mu salaka yawu. Na ngaanda ya vwandaka na bantu mingi yina kwizaka na munu mpe bokilaka munu na balukutakanu ya bawu, kasi mu vwandaka Missionaire Baptiste. Na yawu mu—mu kwendaka kaka na ntuala mpe bikaka yawu kukwenda mutindu yina. Na manima ya mwa ntangu fioti mu vwandaka na ntima tiya-tiya samu na kusimba bantu yayi zole ya wanzio. Mu me kuwaka ata fioti ve . . .

⁷⁶ Bawu ke baluka mpembe pene-pene ya yinwa, mpe ke telama mpe ke zonga na bandinga. Mpe yankaka kutelama kaka mpe kutuba, “MUTINDU ME TUBA MFUMU, ‘Jones awa, yandi salaka kima *yayi*, kilumbu na ntuala ya mazono. Ntangu beno ke tambula pene-pene ya yinzo beno me lokuta porte-feuille yina kele ya muntu yayi, muntu yayi me zimbana awa.’ MUTINDU ME TUBA MFUMU, ‘Vutula yawu!’”

77 “Nzambi, tala munu kyadi, yawu yayi.”

78 Beno me mona, kieleka, beno tuba kaka mutindu yina, beno tuba na bantu mbala mosi, mu banzaka, “Oh, la la, ya kele mbote ve!” Na yawu, kuna mu banzaka, “Yayi kele Nzambi!”

79 Mbote, na yina mu kumaka na mosi ya babakala yina, mpe na ntangu yina mu vwandaka zonza na yandi, mu sambilaka, “Nzambi bikaka munu kuzwa yawu, nyonso yina Yawu kele.” Mu vwanda zaba ve yinki ya kubokila Yawu, ba-vision, mu vwanda zaba ve yinki ya kubokila Yawu. Mpe ntangu muntu yina kwisaka na ntuala ya munu, mpe mu simbaka bukebi ya yandi, mu landilaka kaka na kutuba na yandi tii kuna mu simbaka mpeve ya yandi, kaka mutindu kento salaka na . . . Yesu salaka, kento yina na dibulu ya maza. Yandi landilaka kaka na kuzonza tii mu simbaka mpeve ya yandi. Mpe yandi vwandaka Muklisto, santu ya kieleka, ya kieleka ya Nzambi. Mu banzaka, “Nkumbu ya Mfumu kusakumuka!”

80 Mu kutanaka—mu kutanaka na bakala yina vwandaka landa yina vwandaka kwisa kuna na nsongi, pene ya kati-kati ya ngunga mosi na ntuala, mpe mu solulaka na yandi. Mpe kana mu me tubaka ntete na muntu ya luvunu, yandi vwandaka mosi ya bawu. Kento ya yandi vwandaka na bansuki ya ndombe, mpe yandi vwandaka zinga na mosi ya blondi mpe yandi vwandaka na bana zole na nzila ya yandi; mpe kasi kuzonza na Mpeve mosi yina muntu yayi vwandaka zonza, mpe ke pesa lutendulu mosi, kaka kieleka. Na yina mu zabaka.

81 Na ntuala ya kundima ya munu, mu kuzwaka nzingulu kilumbu mosi mu kotaka na camp ya bandoki na ba-Indien. Bawu kele bampeve ya yimbi ya kubina. Baka nyoka mpe fuka yawu na ziunga ya bawu, mpe ke sala kubina ya masangu, mpe ke zonza na bandinga mpe ke tendula yawu, mpe kutuba kieleka yina kele ya kuvwanda na kati-kati ya bantu. Mpe mu monaka ndoki ya kento kubaka kilapi mpe kusonika yawu, mpe kumona kilapi yango kutelama mpe kusonika na bandinga yina me zabana ve, mpe tendulaka yawu mpe tubaka na bantu kieleka yina vwandaka salama kuna. Na kati ya lukutakanu ya kimpeve!

82 Na yawu mu tubaka, beno me mona, “Mu kele na kati-kati ya bampeve ya yimbi,” mpe mu bikaka kima ya muvimba kukwenda.

83 Na yawu kilumbu mosi kuna na Green’s Mill, mu vwandaka kuna ke sambila na caverne ya munu, ve samu na yawu, mpe mu basikaka mpe tulaka Biblia ya munu. Mu . . . Ya zolaka vutuka na cave mpe mu zolaka mwa nsemo ya mwini, mpe ya vwandaka na manima ya midi, mpe mu basikaka mpe tulaka Biblia ya munu. Mu zolaka tanga mwa ntangu fyoti, kuna na zulu ya dinkuni yina kele mutindu na yisi ya mongo. Mpe mu tulaka kaka Biblia, mpe mu bandaka na kutanga. Mpe mupepe bulaka, mpe pasulaka

Yawu tii na Hébreux kapu ya 6. Mu banzaka, “Mu banza ti Mfumu zola ti mu tanga yawu.” Mu tangaka yawu.

⁸⁴ “Beto yina vwandaka mbala mosi bantu ya kutemuka, yina me vwanda kintwadi na Mpeve-Santu, ti beto me kubwa... kuvutuka ya malu-malu beto mosi dyaka samu na kubalula ntima. Mvula ke basisaka... ntoto ke butaka bambuma mpe mvula ke nokaka samu na kulosila yawu maza, mpe matiti ya bansende mpe bayinti ya bansende yina ba me losa, nsuka ya yawu kele kuyokama.” Kima mosi na nzila yina.

⁸⁵ Mbote, mu tangaka yawu mpe mu banzaka, “Mbote, lukumu na Mfumu.” Mu vutulaka yawu na yankaka, mu banzaka, “Mbote, mu ke tanga kaka kisika mosi awa kisika yankaka.” Mu me tula yawu mutindu yina, me kusuna meso ya munu, mupepe me fula yawu dyaka na Hébreux 6. Mbote, yina salamaka bambala tatu to yiya, mutindu tatu, na mutindu nionso. Mu banzaka, “Mu ke mona kima mosi ve ke tambula mbote ve na yawu. Yinki kele kuna?”

⁸⁶ Beno bika kaka munu, beno lenda... Beno me tangaka yawu bambala mingi, Hébreux 6, “Matiti ya bansende mpe bayinti ya bansende. Mvula ke kubwaka konso ntangu na zulu ya ntoto samu na kupesa yawu maza, samu na kulwatisa yawu, beno me mona, samu na mbuma ya yawu. Kasi matiti ya bansende mpe bayinti ya bansende yina ba me kanga, nsuka ya yawu fwana yokama na tiya, kuvukana mpe kuyoka yawu.”

⁸⁷ Mu lendaka basisa kima mosi ve na yawu. Mu banzaka, “Mbote, matiti ya bansende mpe bayinti ya bansende ke yokama na tiya, Nzambi ke bakaka Blé ya Yandi na kibumbulu, yina ke sukisa dyambu. Na yawu mu ke mona kima mosi ve samu na yawu.”

⁸⁸ Mu vwandaka ya kuvwanda kuna, mu vwandaka tala mutindu yina, mpe vision mosi kwisaka na ntuala ya munu. Mpe mu monaka yinza kubaluka mutindu *yayi*, mpe ya vwandaka nyonso ya kukubama samu na kukuna. Mpe bakala mosi me lwata robe ya mpembe, na yintu ya kukulumusa na kati ya saki ya madia, to saki ya bankuna, mu zolaka tuba, yandi vwandaka kwenda na ntuala. Mpe mu zaba ve kana mosi ya beno ke bambuka moyo na systeme yina ya ntama ya radio, wapi mutindu beno... Mu monaka papa kusala yawu. Beno losa yawu na maboko ya yandi mutindu yina, mpe bawu zolaka kubwa kaka na ntoto, bankuna mutindu yina. Mbote, muntu yayi vwandaka losa bankuna mutindu yina. Mpe kaka na ntangu yandi vwandaka kwenda na ntuala, kuna na manima ya yandi me basika blé.

⁸⁹ Mbote, kaka na ntangu yandi kwendaka pene-pene ya kubaluka ya ntoto, Mu monaka kima mosi ya ndombe ke kwisa, mutindu ngonda ya ndombe. Mpe mu talaka, mpe yandi kumaka pene-pene, ya vwandaka bakala mosi, ya ndombe ya ngolo,

ya kulwata bilele ya ndombe. Yandi vwandaka tambula na malembe, na kutalaka mutindu yayi. Mpe yandi vwandaka na saki ya bankuna, kaka, na kati kuna, yandi vwandaka na matiti ya yimbi. Mpe yandi vwandaka kuna na kati-kati ya blé yayi mutindu *yina*, vwandaka losa yawu ntete mutindu mosi mpe yankaka. Mpe na manima ya yandi me kwiza matiti ya yimbi, matiti ya bansende, banselokoto, mpe nyonso.

⁹⁰ Mbote, mu banzaka, “Yina kele nsoni samu na muntu yina na kusala kima mutindu yina.” Na kati ya vision, mu vwandaka banza ve na yawu na kuvwandaka Masonuku, beno me mona. Mpe mu tubaka, “Muntu yina ke na kukunaka bawu matiti ya yimbi na bilanga ya blé yina.”

⁹¹ Na yina mwini kumaka ngolo mingi. Mwa blé ya fioti telemisaka yintu ya yandi mpe salaka “hhh, hhh, hhh” mutindu yayi, na kusosaka kaka pema mutindu yayi samu na kupema. Mwa matiti ya yimbi vwandaka na yintu ya yandi, “hhh, hhh, hhh” yandi vwandaka kusosa masa, mpe. Bawu nionso sambilaka samu na mvula.

⁹² Na manima ya mwa ntangu fioti yandi kuzwaka yawu... matuti ya nene ya banzasi telemaka mpe nokaka bisika nionso, mpe ntangu yawu nokaka, mvula bulaka na ntoto. Mpe mwa blé yango bandaka na kudumuka mpe kukulumuka, na kubokaka, “Alleluia! Lukumu na Mfumu! Alleluia! Lukumu na Mfumu!” Mpe mwa matiti ya yimbi vwandaka boka, “Lukumu na Mfumu,” ya kusungama, luzingu ke kwizaka na matiti ya yimbi kaka mutindu mosi na blé.

⁹³ Mpe kuna Masonuku ke kwiza, “Mvula ke kubwaka na zulu ya muntu ya kudedama mpe bantu ya kudedama ve.” Kuna mu me simba yawu. Beno me mona?

⁹⁴ Yayi, kana muntu kele ya kuvwanda na kati ya dibuundu, mpeve lenda kubwa na zulu ya muntu yina, mpe kasi beno zaba ti bawu kele na foti mpe bawu ke zingaka ve mutindu ya mbote ya luzingu, beno sala keba na yina beno ke tuba samu na mpeve yina, ya lendaka vwanda Mpeve-Santu. Beno sambisa ve mpeve na nzila ya muntu. Muntu lenda vwanda na foti kasi, ntangu yayi, Biblia ke tuba ve, “Mvula ke kubwaka na zulu ya muntu ya kudedama mpe bantu ya kudedama ve”? Yesu tubaka ve, ntangu ba kunaka bambuma na bilanga, “Ti bawu nyonso kukula kintwadi, matiti ya yimbi mpe blé, kintwadi. Beno meka ve na kutumuna dititi ya yimbi. Beno meka ve na kusambisa bawu, beno bika kaka bawu kukula kintwadi. Mpe na kilumbu yina ba ke tinda bawanzio mpe ke baka matiti nionso ya yimbi mpe ke yoka yawu, mpe ba ke vukisa Blé na kibumbulu”? Kasi na bambuma ya bawu beto zaba yawu. Beno lenda zaba na kati ya ntima ya beno. Beno landila na kumeka na kusala na muntu yina.

95 Beno tuba ve ti kento yayi, kana yandi kele ya kulwata ve na buzitu to . . . Wapi mutindu ya tangaka? “Beto tuba ti Mpeve-Santu ke kwisa kutala . . .” Beto mona. Ve, mu kele na yina kele na yimbi awa, na mutindu nionso. Oh, yawu yayi, yinga.

Bakento ke zonzaka na bandinga. Ntangu yayi, kana kento na bansuki ya nkufi kuzonza na bandinga na kati ya dibuundu, ya kele Mpeve (beto tala), ya kele Mpeve ya Mpeve-Santu yina ke zonza na nzila ya yandi to ya kele mpeve ya yimbi?

96 Beno me mona, mu zolaka tuba kima mosi ve. Mpe kana beno banzaka ti kento vwandaka kaka ve kieleka na bansuki ya nkufi. . . (Mu ke kwikila ti ya vwandaka dilongi). . . yinga, “nsuki ya nkufi,” samu na yinki nge ve, mpangi-bakala, kana beno kele bakala ya kukwelana mpe yayi kele kento ya kukwelana, samu na yinki—samu na yinki beno ke baka ve kento ya beno to beno ke nata kento ya beno na mutindu ya mbote na kutuba na mama yayi ya fioti? Bika ti beto kwikila ti yandi kele na Mpeve-Santu. Kana yandi kele na kati ya dibuundu yayi, mu ke—mu ke kwikila ti yandi kele na yawu. Mpe kuna, beno tuba kaka, mu banza ti yandi kele. . .

97 Beno zaba, mbala mosi na mwa ntangu fyoti, beto lendaka fyongonina mpe kutala ti beto lendaka kuzwa mwa kima ya yimbi, mpe. Beno zaba, ya—ya—ya kele mutindu ya kulunga, beno zaba. Na yawu muntu fwana tuba na beto kima mosi. Bambala mingi bantu me tubaka na munu mambu mingi vwandaka mbote ve, ti mu vwandaka sala yimbi, mu ke sepelaka na yawu.

98 Kasi ntangu yayi beto tuba ti . . . beto kwikila ti nyonso yina ya kele, beto kwikila yayi, kana kento kele ve kieleka Muklisto, kana yandi ke na kusalaka kaka, Nzambi ke sambisa yandi samu na yawu. Ya kele kieleka. Kasi. . . Mpe kana yandi me lwata bilele ya buzitu ve, mpe bima yina yandi ke na kusalaka kele mbote ve, Nzambi ke na bukebi ya yawu. Kasi beto kwikila ti Mpeve yina na zulu ya kento yina kele Mpeve-Santu. Beno me mona, samu beto zaba ve.

99 Ntangu yayi, kana ntendulu ya “mpeve-santu” ke pesa kima mosi, nsingulu samu na Klisto. . . “Muntu mosi ve ke tuba na nzila ya Mpeve ke bokila Klisto ya kusingama.” Kana kento yina ke na kuzonzaka na bandinga mpe lutendulu ke kwiza ti “Klisto kele ya kusingama,” na yina beno zaba ti ya kele mpeve ya yimbi na zulu ya kento. Kasi ntangu nyonso yina ya kele lusakumunu mpe ke kembisa Klisto, na yina beno kwikila Mpeve yina. Beno me mona? Amen. Mu banza ti ya ke sala muvusu ve. Mu banza ti ya ke pesaka mwa nsemo na zulu ya yawu, na mutindu nyonso.

142. Deutéronome, kapu 23, nzila ya 2, ya ke longaka ve ti muntu yina kele na ngaanda ya makwela lendaka ve kuzwa mpulusu? Ya ke tubaka ti “Nzambi ke kwisa tala disumu ya

nkú ya bibuti na zulu ya bana tii na nsungi ya tatu mpe ya yiya.” Tendula yinki yayi zola kutuba.

¹⁰⁰ Mbote mingi. Pité vwandaka kima mosi ya boma na ntangu ya Biblia tii kana bakala kuzwaka mwana na nzila ya kento yina vwandaka ve kento ya yandi, mwana yina, bana ya bana ya yandi, samu na bansungi yiya, bankama yiya mpe kima ya bamvula, lendaka kota ve na dibuundu ya Mfumu, samu ti menga ya bangombe mpe ya bankombo mpe ya bankombo vwandaka ve ya kulunga na kukatula disumu. Ya zolaka kufwa makwela kaka to zolaka fuka kaka disumu, ya zolaka katula ve disumu. Beno me mona? Ya lendaka ve kukatula disumu, ya lendaka kaka kufika disumu. Kinsuza kele kima ya boma!

¹⁰¹ Kento mosi, diyaka mosi ya ntalu, yina Nzambi salaka yandi samu na kuvwanda mama, pesaka yandi bumama, ti kana yandi zolaka buta mwana ya bakala yankaka ve na kuvwandaka bakala ya yandi, na yina ya vwandaka na nsingulu na zulu ya mwana yina, mpe bana ya yandi, mpe bana ya yandi, mpe bana ya yandi, na bansungi tatu mpe yiya. Mpe bambala mingi mutindu syphilis, mpe—mpe kimpofu mpe bima yina ke bulaka bantu. Yinga, ya vwandaka kima ya boma, ya boma samu na kento na kuzwa bébé na ngaanda ya ngwisani ya makwela ya santu. Ntangu yayi, kaka na ntangu yina ve, kasi ya kele dyaka kima ya boma, kieleka ya kele, ntangu nyonso.

143. Ezéchiel 38 mpe 39 ke lungisama na ntwala ya Enlevement?

¹⁰² Ntangu yayi kana beno tala, Ezéchiel 38 mpe 39 ke sala na Gog mpe Magog, yina kele Russie, yinsi ya node. Ntangu yayi, mu ke tuba ve ti yayi kele kieleka, kasi na mutindu ya munu ya kulonga yawu, ti, ya ke salama na manima ya Enlevement, na manima ba me zangula Dibuundu. Mpe Nzambi ke salaka na Gog na Magog ntangu bawu ke kulumuka na ntwala ya Israel kuna. Mpe mu banza ti ya ke salama na manima ya Enlevement. Ntangu yayi, yina ke sala yawu ve, beno me mona. Kasi ya kele kaka mutindu ya munu ya kulonga yawu. Mu banza ti yawu yina bawu zolaka zaba, yina vwandaka dibanza ya munu.

144. Mfumu me tuba na beto na nzila ya profesi samu na kupesa kimbangi na bantu yankaka samu na yina beto me kuwa mpe yina beto me monaka awa, mutindu Nkwizulu yina me belama, mbotika na Nkumbu, na Nkumbu ya Yesu, mpe bima ya mutindu yina. Beto me tuba bima yayi na bayina ke monana ti ba kele Baklisto, kasi ba ke monana ti ba ke kwikila yawu ve. Yinki nge ke banza ke salama na bantu yayi? Ba ke kwenda na Enlevement?

¹⁰³ Ntangu yayi, mu kele na kyese ti nge tubaka yawu mutindu yina, “Yinki nge ke banza?” Yina ke sungika yawu ve samu mu ke banza yawu. Mu ke kwikila ti muntu ve lenda tambula na kati ya Nsemo ya Nzambi tii kuna Nzambi ke monisa Yawu na yandi. Mpe mu ke kwikilaka ve ti muntu yina. . . . Bima yayi

nionso kele ya kubumbama me bumbama na bantu, mpe muntu ve lenda mona bawu kana ve ti Nzambi monikisa bawu, mpe mu ke kwikila yawu samu ti na kati ya Biblia ya ke vwandaka ntangu nyonso mutindu yina.

¹⁰⁴ Yesu tubaka ve ti “Beno kele na meso mpe beno lenda mona ve, beno kele na makutu mpe beno ke kuwa ve”?

¹⁰⁵ Mpe dyaka na Matthieu, mu banza ti ya kele to kapu ya 8 to 12, yawu tubaka ti “Ata ti Yesu salaka bimangu mingi na kati-kati ya bawu, kasi bawu lendaka kwikila ve. Samu ti Esaie tubaka, profesu tubaka ti ‘Bawu kele na meso mpe lendaka ve kumona, mpe makutu mpe lendaka ve kuwa.’” Beno me mona?

¹⁰⁶ Mpe Yesu tubaka, “Muntu ve lenda kwiza na Munu kana ve ti Tata ya Munu bokila yandi ntete, mpe nyonso yina Tata pesaka Munu ke kwiza na Munu.” Yina ke sukisa dyambu, beno me mona.

¹⁰⁷ Ntangu yayi, beno kele—beno kele na kizitu ya kumwangisa Nsemo, beno kele ve na kizitu samu na bawu na kuzwa Nsemo. Beno kele na kizitu ya kunata Yawu na bawu, kasi beno kele ve na kizitu ya bawu. Mpe na yina kana Nzambi bika bawu kukota, yina ke tala Yandi. Kana ba kele ve na bilele, mpe nionso yina, mpe bawu ve. . . Kasi bawu. . . Beno bambuka moyo, bawu lenda mona Yawu ve tii Nzambi ke monikisa Yawu na bawu.

145. Mpangi Branham, na Daniel kapu 11, na nzila ya 31, ke longaka kilumbu. . . kukatula munkayulu ya konso kilumbu, mpe busafu yina ke pesaka kyadi. Nge ke zola kutendula yinki yayi kele?

¹⁰⁸ Oh, muntu yayi me sonika nkumbu ya bawu na zulu ya yayi. Yina kele dilongi ya munu na Lumingu ke kwisa, mpe yina ke kwisa na—na *Basabala Makumi Sambwadi Ya Daniel*. Kasi. . . Mpe mu lendaka tuba yayi na beno, mpangi ya munu ya bakala ya ntalu mingi yina sonikaka yayi awa, yina kele nkundi ya luzolo mingi samu na beto nionso. Yinga, “busafu yina ke pesaka kyadi,” Yesu, na Matthieu 24, zonzilaka yawu. Busafu (zola kutuba mvindu) yina ke pesaka kyadi, busafu vwandaka Mosquée ya ba-Musulman ya Omar yina ba tungaka na kisika ya tempelo kisika wapi Kisika ya Santu telamaka.

¹⁰⁹ Na mvula 96 ya Ntangu ya beto, Titus kotaka mpe kangaka Jérusalem mpe yokaka tempelo, mpe bawu tungaka Mosquée ya Omar (nsambulu ya ba-Musulman) kaka na kisika ya tempelo, mpe kele dyaka ya kutelama kuna na kilumbu yayi. Mpe ya ke telama kuna tii Nzambi ke vutuka dyaka na ba-Juif. “Mpe busafu (ya kele Mosquée ya Omar) yina ke pesaka kyadi ya Kisika ya Santu,” ya kutelama na Kisika ya Santu, beno me mona.

¹¹⁰ Yesu talisaka yawu, yandi tubaka, mpe na kati ya ba-parenthèse, “(ti yandi yina ke tanga).” Beno me mona? Na yina, ba me pesa Yandi bilumbu mingi kubanda ntangu yina tii. . .

na manima ya Ntinu mpe bilumbu mingi, mpe nyonso yina, yina beto ke kota na Lumingu ke kwiza. Mpe mu ke meka na, mutindu ya kulutula mbote ya luzabu ya munu, na kukotisa yawu samu na beno Lumingu ke kwiza. Kasi busafu yina kele Mosquée ya Omar yina bakaka kisika ya tempelo, ti, “Ntangu beno ke mona busafu yina ke pesaka kyadi, zonzaka, ya profete Daniel, ya kutelama na kati ya Kisika ya Santu.” Beno me mona, ya kutelama kisika tempelo telamaka (Kisika ya santu), Mosquée ya Omar.

146. Mpangi Branham, nge ke banza ve ti muntu nyonso yina ke tubaka ti yandi kele Muklisto fwana futa mosi ya kumi, kufuta mosi ya kumi ya bawu na yinzo ya kibumbulu ya Mfumu? Pardo pesa Masonuku samu na kyuvu yayi.

¹¹¹ Mbote mingi, kana beno ke . . . Ya kele kieleka, ti Biblia ke tuba na Malachie, kapu 4, “Nzambi ke yiba Nzambi? Mpe beno ke tuba, ‘Wapi kisika nge me ‘yibaka Nge?’ Na mosi ya kumi mpe makabu. Beno nata mosi ya kumi ya beno nyonso mpe makabu na yinzo ya kibumbulu ya Munu, mpe beno meka Munu,” me tuba Mfumu, “kana mu ke zibula ve banela ya Mazulu, mpe mu ke mwangisa lusakumunu ti ya ke vwanda ve na kivinga mingi samu na kuzwa.”

¹¹² Yina kele ntembe samu na muntu nionso! Mpe kana mu vwandaka kaka na ntangu, mpe mu zolaka ve kukuma na mwa Disonuku yayi yina mu ke zola kukuma na mwa minuti kumi ke kwisa, mu ke zola kupesa beno kimbangi ya munu mosi mutindu ti mu vwandaka na nzala, mpe mama ya munu mpe bayina vwandaka na nzala, mpe tata ya munu vwandaka ya kubela, kasi mu bakaka mosi ya kumi ya munu ntete mpe pesaka yawu na Nzambi, mpe beno ke mona yina salamaka. Mu me monaka ntete ve na luzingu ya munu, ti bakala mosi to kento mosi, ti kana beno sala kaka dollar mosi sabala mosi, ke nata ba-centime kumi ya mbongo yina mpe ke tula yawu na kati ya yinzo ya kibumbulu ya beno, to dibuundu yina kisika beno ke kwisaka, kana Nzambi sakumuna munu ve muntu ya luvunu. Yinga, tata. Ya kele kutula ntembe na muntu nyonso. Mpe Muklisto nyonso . . . Yina ke kwenda na kyuvu yayi yankaka. Konso Muklisto zolaka futa mosi ya kumi! Ya kele kieleka. Ya zolaka salama.

Mbote mingi, ntangu yayi:

147. Kana muntu mosi to bantu ke na kutubaka na bandinga yina me zabana ve na muningu ya mutindu mosi ya ndinga ntangu nionso, kima ya mutindu mosi, kasi ntendulu kele ya kuswaswana na nzila ya mutendudi konso ntangu, yina lendaka vwanda Mpeve-Santu?

Ntangu yayi beno bika mu tanga yawu diaka.

Kana muntu mosi to bantu ke na kutubaka na bandinga yina me zabana ve na muningu ya ndinga ya mutindu mosi (na nzonzolo yankaka, ya ke lomba kaka kutuba kima

ya mutindu mosi mutindu mpova *yayi-mpe-yina* diaka mpe diaka mpe diaka) **konso ntangu, mpe kima mutindu mosi konso ntangu, kasi ntendulu na nzila ya mutendudi kele mutindu yankaka konso ntangu, yayi lendaka vwanda Mpeve-Santu?**

¹¹³ Ntangu yayi, ya kele na mosi ya kulutila mpasi, kasi beno bika mu mwangisa mwa nsemo na zulu ya yayi kana mu lendaka. Mpe mu ke kwikila ti beno ke bakula ti yayi kele kaka Mpangi Branham ke meka na kusala nionso ya munu, kasi bika mu pesa kaka yayi mutindu kimbangi ya munu mosi ya kusala na bima ya kimpeve. Mpe mu ke sepela na kivuvu ya beno na kuyufulaka munu bakyuvu mutindu yayi. Kana beno tulaka kivuvu na munu ve, beno zolaka yufula munu kima ya mutindu yina ve. Mu ke kwikila ti Muklisto ke pesa ve bakyuvu samu na kutelemisa kuswana, mu ke kwikila ti bawu ke meka na kumona yina kele Kieleka. Beno me mona? Mpe mu ke pesa mvutu, mpe kana . . . Mpe mu ke pesa mvutu na yawu, mpe kana mu me kumisa munu mosi pwelele “ya kele ya kulutila mbote na luzabu ya munu,” mpe kuna kana mpeve yina na kati ya beno kudasuka, yina ke lakisa ti ya kele ve Mpeve-Santu na kati kuna. Beno me mona? Na yawu kuna Mpeve-Santu ke dasuka ve, ya ke vwanda ya kusungika konso ntangu na Ndinga, mpe ke vwanda ya kusungika.

¹¹⁴ Ntangu yayi bika mu tuba yayi, ti mu. . . Na dyambu yayi, beno bambuka moyo, Nzambi vwanda zuzi ya munu. Munu, yayi kele William Branham, mu lendaka tuba ve. Kasi na banzingulu yina mu kuzwaka kimbangi na ntangu yina mu vwandaka na yisi ya kupakulama ya balukutakanu ya mutindu yina, Mu ke kwikila ti muntu yina ke tubaka kima mutindu mosi na konso ntangu, makelele ya ndinga ya mutindu mosi, ke na kutubaka na bandinga. Mu ke kwikila, mu ke kwikila, na nzila ya Mpeve yina ba ke na kuzonzaka na bandinga, kana bawu kele Baklisto. Bawu ke na kuzonzaka na bandinga, kukondwa ntembe. Kasi mu ke kwikila ti beno me kuzwa ntendulu ya yimbi.

¹¹⁵ Ntangu yayi, bambala mingi, bantu. . . Mu—mu ve. . . Mu zaba ti ya kele kaka nsalulu ya bantu ya dibuundu awa, Mu banza, na nkokila yayi, na mutindu nionso. Mutindu yina ve, Mpangi Neville, kaka samu na yina ke kwisa? Na yawu kana banzenza kele awa mpe beno kele ya kuswaswana na yayi, mu ke meka na kutuba na dibuundu ya munu mosi, beno me mona.

¹¹⁶ Ntangu yayi, mutindu tata ya beno na Nsangu ya mbote, mutindu pasteur ya beno—ya beno, Mu ke zola mwa ntangu fyoti na ntuala, ntangu bampeve ya beno mpe makabu ke banda na kukuma na kulunga. . . Kana beno ke mona bawu ke dasuka mpe kukuma. . . na ntangu yina kulutila mbote beno tala—tala mbote muntu yina, bika kaka yawu kukwenda samu ti ya kele ve Mpeve ya Nzambi na zulu ya bawu. Kasi ntangu bawu kele mbote mpe ya lembami mpe ya kukikulumusaka mpe ya kukubama, mpe

nionso yina, yina kele Mpeve ya Nzambi. Mpe kana—kana muntu mosi kudasika na ndonga mpe pasteur fwana bokila yawu, mpe mpeve yina ke pumbuka, na yina ya kele ve Mpeve ya Nzambi. Mpeve ya Nzambi ke vwandaka ntangu nionso, ke kwisaka na Ndinga. Benó me mona? Yawu ke zabaka Ndinga konso ntangu.

¹¹⁷ Ntangu yayi, kasi ntangu mu ke meka ve na—na—na kuleba to kuningisa, mu ke meka kaka na kutuba kieleka. Ntangu yayi, muntu mosi ke tuba na bandinga ya malu-malu, mpe muntu yankaka ke kota na kutendula bandinga. Ntangu yayi beno kuwa mbote. (Mpe mu banza ti ba ke na kubaka yawu na bande. Mutindu yina?) Na lutendulu ya bandinga. . . Ntangu yayi, mu fwana kota na malongi mosi ntangu yayi na yayi. Na ntendulu ya bandinga, bantu mingi ke tendulaka bandinga na nzila ya nzonzolo ya kulutila ya bansatu yayi ya kutuba kima ya mutindu yayi. Yina kele ve ntendulu.

¹¹⁸ Ntendulu kele ntangu ba ke tuba na ndinga yina me zabana ve, beno ke kuwa bawu na Kingelesi, mpe ke vutukila kaka yina bawu ke tuba. Kasi. . . kana muntu yayi kutuba na dibuundu ya beno. . . Mu banza ve ti beto kele na yawu na yayi. Kana ya sala yawu, mu me kuwaka yawu ata fioti ve.

¹¹⁹ Kasi muntu mosi ke telama ke tuba kaka mutindu mpova mosi, ke landila mpe ke landila, to mwa makelele ya ndinga ya mutindu mosi ke kulumuka, ke kulumuka, ke kulumuka, tii na nsuka. . .

¹²⁰ Mu ke tuba na beno, mu ke kwikila ve ti Junie Jackson kele awa na nkokila yayi. Yandi kele? Mu banza ve ti yandi kele. Kasi mu ke vwandaka ntangu nyonso na ngitukulu na Junior Jackson mpe yandi ke zonga na bandinga, mpe Mpangi Higginbotham, mpe mingi na kati ya beno awa, mutindu beno ke mona nsobolo yina ya ndinga na kati ya ntendulu. Benó me mona? Ntangu yayi—ntangu yayi ya kele nyonso ya kulunga. Ntangu yayi, mu ve. . . Mu ke tsyamuna ve dibuundu ya munu. Ve, tata. Kana dibuundu ya munu vwandaka na nsatu ya kitumbu, mu—mu ke telama awa mpe ke sala nyonso samu na Mvulusi ya munu, ya kele kieleka, kana ya ke sala mpasi to kana ya ke sala mpasi ve. Mu kele—mu kele tata ya beno na Nsangu ya mbote, beno me mona, mpe mu zola. . . Benó zola ve mpeve ya yimbi, benó zola mpeve ya mbote. Benó—benó ve. . .

¹²¹ Samu na yinki kubaka—baka kiyingingilu ntangu ya kele na mazulu ya muvimba ya pantekote ya kufuluka na kieleka? Samu na yinki kudya na poubelle ntangu ya kele na mesa mosi ya mbote, ya nene, ya bunkete ya kuvwanda awa na nsusu mpe banganda mpe nyonso? Benó me mona? Samu na yinki beto ke sala yawu? Benó me mona? Beto baka ya kieleka, ya kele yina beto zola, ya kieleka, ya kisina.

¹²² Ntangu yayi, mu ke kwikila, na nsamunu yayi yina me salama awa, kima mutindu mosi, mu ke kwikilaka na nsamunu

yina ti bawu zole kele ya kusungama, kasi mu ke kwikilaka ve ti mutendudi ke tendulaka nzonzolo ya muntu. Mu ke kwikilaka yawu ve. Mu ke kwikila ti Mpeve kele awa mpe mutendudi ke pesa profesi. Mu ke kwikila ti yandi kele muntu yina ke pesaka profesi na kisika ya mutendudi kana yandi kuwa ve ndinga na kati ya mwinda ya yandi mosi. . . “Wapi mutindu beto ke kuwa muntu nyonso na ndinga ya beto mosi kisika beto butamaka?” Beno me mona, beno fwana kuwa mutindu mosi, beno fwana kuwa yawu na Kingelesi. Kana. . .

123 Awa, awa kele *mutendudi*. Ntangu yayi, mu me telama, mpe mu—mu zaba kaka bampova zole to tatu na—na—na ndinga ya mutindu yankaka, yina mu zaba. Ntangu yayi mu ke na kubakaka kaka yayi na kimuntu, na kimpeve ve ntangu yayi. Ntangu yayi mu ke tuba, “Baie, baie bly. Mu. . . Ekke wil Afrikaans spreken.” Ntangu yayi, mu ke tula ntembe ti ya kele na muntu awa yina zaba yina mu tubaka. Yinga, mpangi-bakala, yinki mu tubaka? [Mpangi-bakala mosi me tuba, “Nge tubaka ti nge lenda tuba Afrikaans”—Mu.] Afrikaans, “Baie, baie fly,” “Mu ke na kiesse mingi, mingi.” “Mu kele awa samu na kutuba Afrikaans,” beno me mona, “Afrikaans spreken.” Beno me mona? “Mu kele awa samu na kuzonza Afrikaans.”

124 Ntangu yayi, yinki yandi salaka? Yandi. . . Mu vwandaka zonga na Afrikaans kasi yandi kuwaka munu na Kingelesi. Ya kele kieleka? Samu ti beno zaba Afrikaans. Ntangu yayi, kana beno ke na kuzonzaka. . . kana mu kele ya kutelama awa to ke tuba. . . ke longa, mpe Mpangi Neville ke tendulaka na nzonzolo yankaka ya bantu, yandi ke tuba na nzonzolo ya bawu yina yandi ke kuwa munu kutuba; yandi zaba yina mu ke na kuzonzila samu ti yandi zaba nzonzolo ya munu.

125 Mpe kana beno ke tuba na ndinga yina me zabana ve, mpe ke tendula, beno ke na kuwa na nzonzolo yina beno butukaka, samu ti ya kele kaka mutindu yina beno lenda tendula yina bawu ke tuba, samu ti Mpeve-Santu me tendulaka yawu na beno mpe beno ke na kuzonzaka kaka samu na Mpeve-Santu.

126 Kasi na yina kana Mpeve kele awa samu na kusakumuna muntu yayi ya mawa, mpe bawu kele ya kutelama. . . Mutindu mpangi-bakala ya ntalu, yina me kwenda, yandi kele na Nkembo na nkokila yayi, kieleka mu ke kwikila. Moyo ya ntama ya ntalu yina mu. . . Kiboba ya Mpangi Ryan, beto nionso zabaka yandi. Yandi vwanda telamaka kuna na bala-bala. . . (Mpe Nzambi, lemvokila munu, ve samu na kuvweza. . . Mu zaba ti ya kele. . . Kuvweza Mpeve-Santu kele yina ke kuzwa lemvo ve.) Kasi Mpangi Ryan vwandaka tuba mpova mosi diaka mpe diaka ntangu nionso, kima mosi samu na yina me tala “seekem mpe seekem mpe seekem,” to kima mosi mutindu yayi. Yandi zolaka vwanda. . . Na yina, muntu mosi tubaka, “Nge ke banza ti ya kele ya Nzambi?”

¹²⁷ Mu tubaka, “Kieleka, ya kele ya Nzambi! Kieleka, mu ke kwikila ti ya kele ya Nzambi.” Kasi yandi vwandaka zonga na bandinga, kasi mu lendaka ve kutuba yina yandi vwandaka tuba samu ti mu zaba ve. Kasi, mpe mvwandulu ya Mpeve vwandaka kuna.

¹²⁸ Na yawu kana mvwandulu ya Mpeve kele kuna, mpe muntu yayi ke tuba kaka mpova mosi, diaka mpe diaka mpe diaka, mpe yankaka yayi ke dumuka mpe ke meka na kupesa ntendulu, kasi yandi zaba ve yina yandi ke tuba. Kana muntu yayi ke pesa ve ntendulu, yandi ke pesa profesi; mpeve ya profesi kele na zulu ya yandi mpe yandi ke na kupesaka profesi, ke na kupesaka ve lutendulu.

¹²⁹ Na yina, Muklisto ya luzolo, na beno yina tubaka ti, “Yina lenda vwanda Mpeve-Santu?” Ya lendaka vwanda Mpeve-Santu ke sadila bisalu zole. Mosi, ke sakumuna moyo na kuzonga na bandinga; mpe mosi yina yankaka, na kupesaka profesi, yina me fwanana ve na lutendulu yina yandi ke na kutubaka. Kasi dyaka yandi tubaka yawu. Mpeve-Santu kwizaka na zulu ya yandi na profesi kaka ntangu mosi yina yayi vwandaka zonga na bandinga, mpe yandi banzaka ti ya vwandaka lutendulu, wapi luswaswanu ya ke sala? Ya kele Mpeve ya Nzambi ke pesa nsangu na dibuundu. Kasi *ntendulu*, ya fwana bakula na Kingelesi mpe kuvutukila ya kieleka yina muntu tubaka, yina kele dikabu ya lutendulu.

148. Kana ya kele—kana ya kele yimeni na bansangu tatu yina me basika na kati ya bandinga yina me zabana ve na lukutakanu mosi, na manima na kati ya ndonga ya bisambu lendaka vwanda na bansangu mingi yina ke basika mpe ke vwanda kaka na kati ya ntumunu ya kimpeve ya lukutakanu?

¹³⁰ Na yina, ya kieleka. Ya kieleka. Ya kieleka. Mu zaba kisika beno ke kuma. Ya kele na Paul, yina tubaka, “Kana bawu vwandaka . . . Beno pesa profesi mpe beno zonga na bandinga,” kima mutindu yina, Paul zonzilaka na . . .

¹³¹ Na ntuala, ntangu beno nionso . . . Mpangi Neville, ntangu beno nyonso zola ntangu yayi, bantu yayi yina kele na makabu yayi ya kimpeve . . . Ntangu yayi, kana beno ke tula kivuvu na lubakusu ya munu ya Masonuku, Mu ke kulumuka na lukutakanu kaka na beno bantu kaka yina kele na makabu yayi, kaka na beno nyonso, na yawu beto lenda vwanda kintwadi . . . Mpe kana beno kuwa . . . Mpe beno tala mbote, Mpangi Neville, mpe kumona na kati ya dibuundu, ti ya kele Nzambi mpe Nzambi ke tambula na kati ya bawu, ya kele yina beto zola, kasi beto zola kutula yawu na ndonga samu ti ya kwenda na kusakumuna dibuundu mpe kusala kima mosi. Mu kele na yawu, mu zaba, mpe mu zaba Masonuku, yinki ya kusala. Mpe ya kele yina beto zola kusala.

¹³² Ntangu yayi, muntu yayi awa, mu zaba na kuzonza na bandinga, ya fwana vwanda, kusala yawu na nzila ya mosi, zole, to kulutula tatu ve. Ya kele kieleka, kasi kana beno tala awa, kana ya vwandaka. . .

¹³³ Kaka mutindu muntu mosi pesaka—kuna. . . Mutindu Mpangi Sothmann telamaka mpe pesaka nsangu na profesu to kuzonza na bandinga. Ntendulu ya bandinga kele profesu, beno me mona, mpeve ya profesu. Ntangu yayi, kana beno tuba kaka na bandinga yina me zabana ve, ya kele na ata mutendudi ve, muntu yina kele ya kusakumuna na Mpeve, kasi yandi ke nyongisa dibuundu ve.

¹³⁴ Ntangu yayi, yina Paul vwandaka meka na kubaka kele yayi, “Beni sadila lukutakanu ya muvimba kaka na kuzonzaka na bandinga, beno me mona, mpe muntu yina longokaka ve tubaka, ‘Yinki—yinki yayi kele, na mutindu nyonso?’” Beni me mona, bawu ke bakula yawu ve kasi ya kele na lutendulu. Mpe ti ya vwanda. . . kuzwa mosi, zole, to lutangu ya bansangu tatu na lukutakanu.

¹³⁵ Ntangu yayi, muntu yayi awa me tuba, “Na yina na ndonga ya bisambu?” Ya zolaka vwanda ti mu banza muntu mosi na ndonga ya bisambu. . . Mu banza, Mpangi Neville, to na dibuundu yankaka to kisika yankaka ya me katuka, ti na ndonga ya bisambu bakala yayi. . . to na balukutakanu ya kubeluka ya Kinzambi, lendaka vwanda na lukutakanu ya Mpangi Roberts, lukutakanu ya Mpangi Allen, to mosi, na kati ya lukutakanu ya munu to muntu yankaka, mu zaba ve. Kasi, nyonso yina ya kele, yina Paul ke na kuzonzila kele nsangu samu na dibuundu kuna, “Ti ya vwanda kaka tatu,” samu nsangu ya Nzambi ke na kuzonzaka nsangu ke na kumeka na kunata yawu na dibuundu. Kasi ntangu muntu yina na ndonga ya bisambu, yandi ke pesa profesu na muntu mosi, ya muvimba ve. Kana ya kele mutindu yina, mu me basika na ndonga tii na bandonga ya bisambu ya munu, beno me mona, ntangu makumi tatu to makumi yiya ya bawu na nkokila mosi? Beni me mona, kana beno ke pesa profesu na muntu mosi.

¹³⁶ Kasi muntu yayi ke pesa profesu kele samu na nzutu ya muvimba, ti ya vwanda bansangu zole to tatu mpe na manima kusukisa yawu. Ata ti Mpeve-Santu lendaka kaka kutuba, kasi beno vingila fioti, beno pesa Ndinga siansi ya kukwenda. Beni me mona? Mpe kuna, ya kieleka, yina ke tuba lendaka vwanda na ntuala to na manima ya Ndinga, kima ve zolaka zenga Ndinga mutindu Yawu ke basika. Kasi, na mutindu nyonso, beto ke baka yawu na ndonga na ntuala ntangu bampeve ya beto mpe makabu ke banda na kukuma na kulunga.

¹³⁷ Beto ke na kuzonzila ntangu yayi na—na ntangu ya mbote ya Dibundu ya pentecote, mu zola tuba Dibundu ya kieleka ya

pentecote. Mpe beto kele na kyese ti Nzambi ke zinga kaka mpe ke yala mpe na kuzonzaka na beto.

¹³⁸ Ntangu yayi, kasi kana ya kele mutindu, mumbandu, kana mpangi-kento awa lendaka pesa beto nsangu na bandinga to profesi, mpe mama yina ke landa na yandi ke pesa nsangu na bandinga to profesi, mpe kuna mama yina ke landa na yandi to muntu mosi kuna na manima, muntu mosi ke pesa nsangu to profesi, to bandinga. Ntembe ve ti ya kele kaka nyonso kuzonza na zulu ya kima mutindu mosi, kana dyambu ya Nzambi, kumeka na kutula kima na lweka, ke bokila muntu mosi na kati ya dibuundu samu na kusala kima mosi, ntangu yayi, to kima yina Yandi zola sala.

¹³⁹ Ntangu yayi na yina, mumbandu, ba ke bokila ndonga ya bisambu, mpe Mpangi Neville to munu mosi to mulongi yankaka ke kwenda na muntu yayi, ya kele ve samu na nzutu, ya kele samu na muntu yayi. Mpe Mpeve ya Nzambi ke kwisa na zulu ya yandi samu na kutuba na muntu yayi kima mosi, kuna beno tuba na yandi, samu ti yandi ke na kuzonzaka ve na dibuundu. Yandi ke na kuzonzaka na muntu yayi, na dibuundu ve, na yawu ya kele mbote mingi.

149. Mbote mingi, Mpangi Branham ya luzolo, ntangu na manima ya ntangu Mfumu ke lakisa munu bima na bandosi. Yandi me lakisa munu mambu yina me tala mwana ya munu ya bakala na kati ya masuma, yina mwana ya munu ya bakala tubaka na munu vwandaka “binsweki”. Yandi lakisaka munu balufwa ya bantu mpe binsweki ya bantima ya bantu. Yayi kele dikabu yina me katuka na Nzambi? Ntangu Yandi ke lakisa munu na bandosi bantima mpe mabanza ya bantu, nyonso ke basisaka ntangu nyonso mutindu ndosi ke lakisaka munu.

¹⁴⁰ Na yina, yinga, mpangi ya munu ya bakala to mpangi ya kento, muntu nyonso yina ya lendaka vwanda. Mfumu kusakumuna beno. Ya kele, na dibanza ya munu, dikabu ya Nzambi. Ya kele dikabu ya Nzambi. Beno zaba ve ti Biblia ke zonzila na bandosi? Joseph, mutindu yandi lotaka bandosi mpe tendulaka, mpe mutindu bayankaka lotaka bandosi. Bima yina kele ya Nzambi. Ntangu yayi, kana ya kele ya Nzambi, ya ke vwanda ntangu nyonso kieleka, ya ke salama kaka kieleka mutindu Yandi tubaka.

¹⁴¹ Mpe ntangu yayi ve... Kana beno banda na kulakisa yawu, ya ke bika kaka beno. Beno me mona, beno vwanda kaka na buzitu mpe lembami. Mpe ntangu Yandi ke lakisa beno kima mosi, mpe ya kele kima yina beno fwana tuba na muntu mosi, ti bawu me sala kima yina kele mbote ve, kuna beno telema kaka ve mpe beno semba muntu yina, beno kwenda na bawu beno mosi mpe beno tuba, “Mpangi ya kento, mpangi ya bakala, nge

zaba, Mfumu tubaka na munu nkokila yankaka yina ti—ti nge vwandaka sala kima ya yimbi, kima *mosi*.”

¹⁴² Kana muntu yina me tuba, “Nge kele na foti! Ya kele luvunu! Mu salaka yawu ve!”

¹⁴³ Ntangu yayi, kima ya kusala na manima kele kuvutuka mpe kutuba, “Tata ya Mazulu, yina vwandaka yimbi?”

¹⁴⁴ Ntangu yayi, kana muntu yina . . . Na yina kana muntu yina vwandaka tuba na beno kieleka, kuna beno kele na mpeve ya yimbi. Kasi kana muntu yina vwandaka vuna, mpe yandi salaka yawu, Nzambi ke sala na muntu yina. Beno me mona? Yinga, tata. Samu ti, beno me mona, yina yandi salaka kuna, yandi me vweza Mpeve-Santu, ke manga yina Mpeve-Santu me bokila bukebi ya yandi. Beno me mona awa? Na yawu ya kele kima ya yimbi.

150. Mpangi Branham, wapi mutindu dibuundu lenda bina, kuboka, kuzonza na bandinga, mpe bika Mpeve . . . (beto mona, ntangu yayi beno vingila fioti) . . . mpe kuzimbana na Kimpeve, mpe na ntangu nionso ba ke tangaka Masonuku. Mu ke bakulaka yawu ve.

¹⁴⁵ To dyaka munu; beno me mona, “kuboka, kubina, kuzonza na bandinga, mpe kutanga ata fioti ve Masonuku.” Mu—mu—mu ke tuba mutindu yayi, beno bambuka moyo, William Branham, yina lendaka vwanda na million ya ba-kilometre ya yimbi. Mu ke kwikila ti mingi ya bantu . . . Ba yufulaka munu kyuvu yina bubu yayi na nzila ya mpangi-bakala, kima mosi na mutindu yina. Ti, ntangu bawu ke sambila samu na bambevo, mpangi-bakala mosi lendaka sambila samu na mosi, kuna beno nata bawu nionso kuyimba to kubina na Kimpeve, na kubanzaka ti ya ke nata ngolo na kati-kati ya bantu. Ve, mu—mu samu na munu mosi, mu ke kwikila ti ya kele luvunu.

¹⁴⁶ Mu ke kwikila ti muntu mosi ke kwisa na lukutakanu ya kubeluka ya nzutu ke kwisa samu na mpulusu, beno kwisa na buzitu nyonso, na kukwikilaka. Muntu nyonso na kati kuna, na kubokaka mpe kubina, kasi kumona mpangi ya bawu ya bakala to mpangi ya kento kukwenda kuna samu na kulomba Nzambi kyadi, beno kulumusa yintu ya beno mpe beno banda na kusambila, “Nzambi, sadisa mpangi ya munu ya bakala ntangu yayi mutindu pasteur ke sambila samu na yandi, ke pakula yandi. Bika ti Mpeve-Santu kukwisa na zulu ya yandi mpe kupesa yandi lukwikilu ya kukwikila samu na kubeluka ya yandi. Yandi kele mpangi-bakala ya ntalu. Yandi kele mpangi-kento ya ntalu.” Beno sambila samu na yandi na kisika ya kuyimba, na kubokaka mpe kubina.

¹⁴⁷ Kasi beto ke mona mingi ya yawu na balukutakanu ya beto ya Pantekote, ya kele ntangu nyonso . . . Mu banza ti ya kele kusambila, Kieleka mu ke kwikila ti bawu ke sambila Nzambi. Yinga, tata. Mu ke kwikila yawu na ntima ya munu ya muvimba.

Mpe mu ke kwikilaka na kuzonza na bandinga, kuboka mpe kubina. Mpe mu ke kwikila yawu konso ntangu, yinga. Mu ke kwikila nyonso yina bawu ke salaka na kati ya Biblia kele kaka mbote bubu yayi mutindu ya vwandaka kuna, kieleka, kasi mu ke kwikila ti ya kele na ntangu ya yawu mpe ndonga ya yawu.

¹⁴⁸ Ntangu yayi, kana lusakumunu ya nene kele na zulu, mpe bantu ke na kuboka, mpe nkembo ya Mfumu ke na kubwa, mpe bantu zola kuboka mpe kuboka mpe kusala nyonso yina Mpeve ke tuba na bawu. Kwenda na ntwala, ya kele kieleka. Kasi ntangu muntu ke kwiza na kubeluka, kisika kyuvu na kati-kati ya lufwa mpe luzingu me beba, Mu ke kwikila ti beto fwana vwanda na buzitu mpe kutuba na Tata mpe kusolula na Yandi samu na mpangi-bakala yayi. Na kisika ya kusambila Yandi, beto yufula Yandi, “Tata, mu ke—mu ke musambidi ya Nge. Mu zola Nge, Nge zaba ti mu ke sala yawu, mu ke tuba zola ya munu na Nge. Ntangu yayi mu ke pesa lukwikilu ya munu na Nge, sadisa mpangi ya munu ya bakala na kuvwanda mbote. Nge zola, Tata?” Mu ke kwikila ti beno ke kuzwa bandandu ya mbote na kusalaka yawu. Kieleka mu ke sala. Na buzitu, Mpeve ya Nzambi.

¹⁴⁹ Oh, la la, yayi lendaka vwanda ntama mingi kasi mu ke tula kivuvu ti mu me pesa mvutu na yawu, ti mu me losa fioti Nsemo na zulu ya bakyuvu yayi. Mu zaba mutindu ya mabanza ya beno ntangu yayi, na mutindu nyonso. Mpe mu ke tuba na beno yina, mwa ntangu fioti na ntwala mu zola kuyufula pasteur awa kana yandi kwisa mpe sadisa munu na . . . ya lendaka vwanda kukulumuka mpe kuvukisa bantu nyonso kintwadi yina kele na Mpeve ya Nzambi na zulu ya bawu na mutindu ya makabu, beto zonzila yawu mwa ntangu fyoti. Mu banza ti mu lenda sadisa beno na kumata kikalu mwa fyoti na zulu mpe kubelama fyoti mingi na Nzambi na yawu, mpe kutula yawu na ndonga na kati ya dibuundu. Mu vwandaka tala mbote, ya ke monana mbote samu na munu. Mpe mu ke zolaka kaka kumona yawu kulandila mpe kulandila, mpe kulandila mpe kulandila mpe kulandila.

¹⁵⁰ Mpe mutindu beto ke na kwiza, kubika ve Satana kukota, ntangu yayi. Bakala, yandi kele na mayela mingi. Uhm. Beno zonza lutila yandi ve, beno meka ve, samu ti beno lenda ve. Beno ke tala kaka na Nzambi mpe ke landila kaka na kutambula ya kukikulumusa, mpe Nzambi ke sala yawu, mpe beno ke mona ti Nzambi ke sadila beno mingi mpe ya kulutula mpe ya kulutula mutindu yina. Mfumu sakumuna beno.

¹⁵¹ Beto kele na ntangu baminuti makumi zole ya kuzonza? [Mpangi Ben Bryant me tuba, “Amen!”—Mu.] Matondo. Matondo na nge. Mu banza ti ya vwandaka mingi samu na kubanda munu, Ben. Mbote mingi.

¹⁵² Beto baka Psaumes kaka mwa ntangu fyoti. Mfumu monanaka pesa munu mwa dibanza mosi awa mu ke zola kutuba

na beno nionso na nkokila yayi kaka na mutindu ya dilongi, kana beno zola, kaka—kaka baminuti fyoti. Mu zaba ti mwini kele ngolo, mpe tiya kele awa, mpe. Kasi, beno bambuka moyo, beto ke kutana diaka ve, mu banza, tii na Kilumbu ya tatu na nkokila. Na yawu beto vingila kaka mpe—mpe ntete beto yimba nkunga ya mbote ya ntama ya *Nsinga Ya Ngwisani Kusakumuka*, beto—beto zonzila Ndinga yina ba sonikaka. Bakyuvu yayi ke bika beto fioti. . . ke bika beto na kati ya kuningana-ningana. Bika ti beto—beto basika na yawu ntangu yayi, mpe—mpe beto zonza na kati ya Ndinga.

Ntangu yayi beto lenda kulumusa diaka bayintu ya beto na mwa ntangu fioti.

¹⁵³ Tata ya Mazulu, bakyuvu yayi, mu me meka na kutala yina bantu kele na yawu na bantima ya bawu, beno me mona kana ba ke lombamba *yayi*, samu na *yina*. Mu me mona, Mfumu, ba ke na nsatu ya makabu ya kimpeve. Mpe bantu yina ke vwanza na makabu ya kimpeve ke kukiyufulaka wapi mutindu kutwadisa yawu. Na bayankaka, ya ke na kulosaka Nsemo ya nene na zulu ya dibuundu; na bayankaka ba ke na kukiyufula. Ntangu yayi, Mfumu, sadisa beto. Sadisa beto, Mfumu. Beto kele bana ya Nge. Beto ke sala ve bima yayi samu na kuzitisa beto mosi, beto ke sala yayi samu na lukumu ya Nzambi na nzila ya dikabu yina Nzambi pesaka beto.

¹⁵⁴ Beto ke sambila, Tata, ti Nge ke sakumuna makabu yayi mpe ke monisa yawu na kati ya dibuundu. Mpe bika yawu salama ti bizieti mpe banzenza, yina ke kwisa, yina ke kota na kielo yina mpe ke vwanza na mwa minuti fioti, mpe ti Mpeve ya Nzambi kuvwanda nene mingi na kati awa tii ya ke sala kuzabana kinsweki ya konso ntima yina ke kotisa kielo. Pesa yawu, Mfumu. Bika ti yawu vwanza na lembami nionso mpe kukikulumusa, ata fioti ve ngolo samu na kusemba mpe kupanza. Beto zaba ti Mpeve ya Nzambi kele mutindu yina ve.

¹⁵⁵ Na yina beto ke sambila ti Nge sakumuna beto na bima nionso. Sakumuna dibuundu ya beto, sakumuna bantu ya beto. Sakumuna bantu ya mabuundu yankaka. Mpe, Tata, beto zaba ti ya kele kaka na Dibundu mosi mpe beto nionso me butuka na kati ya Yawu.

¹⁵⁶ Ntangu yayi mu ke sambila, Tata, ti Nge ke sakumuna beto na ntuala na yina mu ke tanga mwa masonuku yayi yina Nge me monana pesa munu, ya kuvwanda kuna pene-pene ya mesa na manima ya midi yayi. Mpe sadisa munu, Mfumu, samu na kukeba bantu ntama mingi ve, kasi kaka samu na kuzonza mwa banzonzolo awa. Mu ke sambila ti Nge ke vwanza na kati ya yawu. Mpe pesa beto mwa dibanza, ti beto lenda vutuka na yinzo na yawu mpe tonda Mfumu samu na bumbote ya Yandi. Beto ke lombamba na Nkumbu ya Yesu. Amen.

¹⁵⁷ Ntangu yayi, beno zimbana ve, Lumingu ke kwisa na suka, kana Mfumu kuzola.

¹⁵⁸ Ntangu yayi beno baka Psaumes 106, mpe nzila ya 7. Mu zolaka tanga na zulu, kitini . . . kitini ya Psaumes yayi. Kasi, ya kele David. Samu na yinki ya kwizaka na munu, ya vwandaka samu na nsangu ya suka yayi. Mpe, mu ke baka monte ya munu awa mpe mu ke meka na kubasika na ngunga ya yivwa na ndambu, kana ya lendaka salama. Ntangu yayi na nzila ya 7 ya Psaumes 106.

Batata ya beto bakulaka ve mambu ya nge ya ngitukulu na Egypte; ba bambukaka moyo ve na mingi ya mawa ya nge; kasi bawu sokisaka yandi na mubu, mpe . . . na mubu ya Mbwaki.

¹⁵⁹ Mu ke tanga nzila yina ke landa.

Na yina yandi vulusaka bawu samu na mbote ya nkumbu ya yandi, ti yandi lendaka sala ti ngolo ya yandi ya nene kuzabana.

Mfumu kubwela balusakumunu ya Yandi.

¹⁶⁰ Mu ke tuba na beno, kana Mfumu kuzola, na zulu ya dilongi ya *yina ba me bakula mbote ve*; Nzambi, yina ba me bakula mbote ve. Mu ke baka yawu mutindu yina: *Nzambi Yina Ba Me Bakula Mbote Ve*.

¹⁶¹ Beno zaba, kubakula mbote ve ke nataka beto na kati ya mpasi mingi. Bambala mingi bantu ke tubaka bima yina bawu ke vutukilaka na manima ya muntu yankaka, kisika, bawu bakulaka bawu yimbi. Yina ke kotisa muntu na mpasi. Mu ke kwikila ti ya ke vwanda mbote samu na beto kana beto kaka, mbote, beno vingila tii beto ke bakula yina beto vwandaka zonzila. Beno ke banza mutindu yina ve? Mu zaba ti ya ke vwanda, samu na munu, ya kele mbote mingi samu na munu na kuzaba yawu ntete mpe na manima kutuba yawu. Beno me mona? Kasi beto ke vwandaka ntangu nionso, beto ke monana mutindu ti, ba ke bakula beto mbote ve. Mpe awa David ke na kuzonzaka na Israël, bakulaka mbote ve bimangu ya Yandi ntangu bawu vwandaka na Egypte.

¹⁶² Ntangu yayi, samu na kubakula mbote ve ti ya kele kaka ve kutuba, “Mbote, mu kuwaka ve yina yandi tubaka,” kasi kumona kima mosi me salama mpe ke bakula mbote ve *yina yawu kele*. Ya kele . . . Ya kele, beno ke kondwa bwatu, nyonso kuna.

¹⁶³ Ntangu yayi, Nzambi ke salaka ve bimangu kaka samu na kutuba, “Beni me mona, mu kele Nzambi.” Nzambi ke salaka kimangu samu na lubakusu. Beni me mona? Nzambi ke salaka yawu samu na lukanu mosi. Mpe beno me tala kutanga ya Psaumes awa na nzila yayi ya 7? Mu banza ti ya kele kitoko mingi, mu zola kutanga dyaka yawu.

Batata ya beto bakulaka ve mambu ya nge ya ngitukulu na Egypte; (beno me mona, bawu bakulaka yawu ve)... bawu bambukaka moyo ve na mingi ya mawa ya nge; kasi bawu sokisaka yandi na mubu, mpe... na mubu ya Mbwiki.

Na yina yandi vulusaka bawu samu na mbote ya nkumbu ya yandi, ti yandi lendaka sala ti ngolo ya yandi ya nene kuzabana.

164 Beno me mona, bawu bakulaka ve samu na yinki ti Nzambi, kuna na Egypte, salaka bimangu yayi. Yandi vwandaka meka na kutalisa bawu mawa ya Yandi. Yandi vwandaka meka na kunata bawu na kubakula ti Yandi vwandaka Nzambi na kati-kati ya bawu. Mu zola yawu.

165 Na dilongi ya munu ya fyoti yina mu longaka awa mwa ntangu me luta, kuna na Chicago, mpe kuna mu banza ti mu longaka yawu awa, bana-babakala kele na yawu na bande, *Mutindu Ngononi Ke Nikisaka Buyamba ya Yandi*, ke pumbukaka na zulu ya bana ya ntwenya ya yandi. Wapi mutindu ti mama ya kiboba ngononi ke baka mwa ba-bébé ya yandi... Ntete yandi nata bawu na kupumbuka, ba kele na mapapu mingi ya kukangama na yawu. Mpe ata mbala mosi ve ti bawu me monaka yandi kieleka mbote samu ti bawu nyonso kele ya kufuluka na buyamba. Kasi yandi ke mata na buyamba mpe yandi ke panza mapapu ya yandi ya nene ya ngolo. Yinki yandi ke na kusalaka? Yandi ke boka, yandi zola ti bawu zaba ndinga ya yandi. Yandi ke panza mapapu ya yandi ya nene.

166 Ngononi ya kento kele bantangu yankaka ya kulutula nene. Ba ke tubaka ti bangononi bantangu yankaka, yayi ya bakento ya nene, ke vwandaka na mapapu ya bametele yiya ya nene, ba lendaka kubaka mwana-ngombe mpe kupumbuka na yawu. Kulutula bametele yiya, nsongi na nsongi; na mapapu, ke talisa estrade yayi awa, nsongi na nsongi.

167 Yandi ke mata kuna na ntswala ya mwa bakala yayi, samu na yinki? Yandi ke kwenda kwa yandi. Yandi me basikaka ata fioti ve na buyamba ya yandi. Mpe yandi ke nata yandi ntama kuna na mazulu mpe na manima ke yambula yandi, mpe ke bika yandi kuna na zulu samu na kunwana yandi mosi, samu na kulunguka kupumbuka. Na yawu yandi zola kulakisa lutumu yina kele na yandi. Yandi ke panza mapapu ya yandi ya nene samu na kubula mapapu, mpe yandi ke boka, mpe na manima yandi ke bula yawu. Oh, la la! Mapapu ke basika na buyamba, mpe nyonso yankaka, yandi ke na kulosaka mupepe kuna mutindu mpepo. Yandi me kotisa yandi na manima, mpe yandi me vwanda na mwa mukongo ya yandi, mpe yandi ke tala na zulu mpe ke banza, "Mama, wapi mutindu nge kele nene! Wapi mutindu nge kele nene!"

168 “Beno me mona mutindu mapapu ya munu kele ngolo? Mu lenda baka beno mpe kunata beno kisika nyonso mu zola. Mu kele ngolo mingi!”

169 Mpe ya kele yina Nzambi vwandaka sala na Israël. Beno zaba, Yandi tubaka, “Mutindu ngononi ke nikisaka buyamba ya yandi,” ya kele kima mutindu mosi. Yandi kuzwaka Israël na kati ya yinsi yina kuna ya kufuluka na makelele, mpe Yandi basisaka yandi na Egypte mpe nataka yandi na yinsi ya nsilulu, na zulu ya mapapu ya ngononi. Beno me mona? Mpe yinki Nzambi vwandaka sala bimangu yayi? Yandi vwandaka meka na kukuma na bantu ya Yandi ti Yandi vwandaka Yehowa ya ngolo.

170 Mpe ya kele yina Yandi ke na kumeka na kusala bubu yayi! Yandi ke belusaka kaka bantu ve samu ti Yandi lenda belusa. Yandi ke na kumeka na kukuma na beno ti Yandi kele Mvumbukulu, ti Yandi lenda belusa beno, Yandi lenda telemisa nzutu ya beno. Yandi lenda sala nyonso yina Yandi zola, Yandi kele Yehowa! Mu zola yawu.

171 Kasi bantu bakulaka Yandi mbote ve. Kukondwa mpasi bantu ya kukondwa lukwikilu ke bakulaka Nzambi mbote ve, bayina ke zolaka ve kubakula. (Bantu mingi ke mekaka na kubakula.) Mingi zola ve kubakula, bawu ke kangama kaka bawu mosi, mpe ke tuba, “Ya kele ve na kima mutindu,” mpe “Mu ke kwikilaka ve na kima ya mutindu yina.” Na yina ba lendaka bakula yawu ata fioti ve.

172 Kasi muntu yina zola kubakula, yina ke zola kuvwanda (“Mpe beno kwiza beto banza kintwadi,” me tuba Mfumu) ntangu yayi, muntu yina kele—kele na nzila ya luzabu ya kima mosi na Mfumu. Kasi bantu yina ke vukanaka ntangu nionso na Nzambi mpe ngolo ya Nzambi. . . Na mpasi beno lenda vwanda ya kuvukana na Nzambi kukondwa kuvwanda ya kuvukana na ngolo ya Yandi, samu ti ntangu beno kele ya kuvukana na Yandi beno me zaba Yandi, to nkundi ya Yandi, mpe kuna beno kele na ngolo ya Yandi na kati ya beno.

173 Ya kele samu na yina bantu lenda kwikila ve na bimangu bubu yayi, samu ti bawu kele ve na kima na kati ya bawu na kukwikila. Bawu fwana vwanda na kima na kati kuna samu na kukwikila. Mpe ntangu Mpeve ya Nzambi kele na kati ya muntu, yandi ke tuba “amen” na konso Ndinga ya Nzambi mpe konso kimangu ya Nzambi. Kasi mutindu mama ya munu vwanda tubaka, “Beno lenda ve kuzwa menga na ndunda, samu ti ya kele ve na menga na kati ya yawu.” Na yawu ya kele mutindu mosi, beno lenda ve kuzwa lukwikilu na muntu ya kukondwa lukwikilu, samu ti ya kele na kima ve kuna samu na kukwikila.

174 Muntu mosi tubaka, “Mu ke kwikilaka ve na kubeluka ya Kinzambi, ata yina beno ke tuba.” Kieleka, ya kele ve samu na yandi, ya kele kaka samu na bayina lenda kwikila. Kana beno ke kuzwa menga, beno basisa yawu na kima yina kele na menga na

kati ya yawu. Kana beno ke kuzwa lukwikilu, beno basisa yawu na kima yina kele na lukwikilu na yawu.

¹⁷⁵ Mpe ya kele mutindu, Nzambi ke sadilaka kima yina kele na lukwikilu na yawu. Yandi ke tinda beno awa ve na campagne ya kubeluka ya nzutu ntangu beno kele ve na lukwikilu mingi samu na kukwikila yawu. Wapi mutindu Yandi ke fidisa beno na reveil ya bisalu ya bimangu ntangu beno kele ve na lukwikilu ya mingi samu na kukwikila yawu? Yandi ke zola kima yina kele na kima mosi kuna yina Yandi lenda basisa kima mosi na yawu. Na yawu bantu ke bakulaka mbote ve.

¹⁷⁶ Ba bakulaka mbote ve Noé na kilumbu ya yandi. Noé, zabaka Nzambi, kisadi ya Nzambi, mukwikidi na Nzambi. Mpe ntangu beno ke kuma mukwikidi na Nzambi beno ke sala bima ya kuswaswana na yina bantu ke banzaka ti ya kele kieleka tii bawu ke banza ti nge kele kilawu. Mpe Noé, ba kebisaka yandi na Nzambi, kubikaka nzasa samu na mpulusu ya yinzo ya yandi. Mpe bantu banzaka ti yandi vwandaka kilawu. Yandi vwandaka ve kilawu, ba bakulaka yandi mbote ve samu ti yandi vwandaka landa lutwadusu ya Nzambi. Amen! Mu zola yawu. Ba bakulaka yandi mbote ve.

¹⁷⁷ “Wapi mutindu muntu, ata . . .” Beno ke tuba, “Ya kele ve na mvula me katuka na mazulu. Yinki kele mvula?” Ata mbala mosi ve ti mvula vwandaka, Nzambi pesaka maza na ntoto. “Noé, wapi kisika mvula yango kele?”

“Mu zaba ve.”

“Lakisa munu kisika ya kele!” “Mu lenda lakisa yawu ve na nge.”

¹⁷⁸ “Mbote, wapi mutindu nge ke zaba ti ya ke kulumuka kuna na ntangu ya kele ve na mosi na zulu kuna yina ke kulumuka?”

¹⁷⁹ Noé zolaka tuba kima mutindu yayi, “Nzambi tubaka na munu ti ya vwandaka kulumuka. Mpe kana Nzambi tubaka ‘ya ke kulumuka,’ Yandi lenda nata yawu kuna mpe na manima kunata yawu.” Na yawu yina—yina sukisaka dyambu. Kana Nzambi tubaka yawu, kaka yina ya kele. Beno me mona? Ba bakulaka yandi mbote samu yandi vwandaka landa Nzambi.

¹⁸⁰ Elie. Mu lendaka vwanda na zulu ya bantu yayi ntangu ya yinda, kasi mu kele na mingi ya bawu awa yina mu ke zola kukwiza na nswalu. Ba bakulaka Elie mbote ve na yinsi ya yandi. Elie vwandaka Israélite, yandi vwandaka Juif, mpe ba bakulaka yandi mbote ve samu yandi vwandaka bedisa yandi ntangu nionso yinsi ya yandi, na kufundisa ntinu, na kufundisaka ntinu ya kento, na kufundisa nyonso yina vwandaka pene-pene. Mpe na kufundisa bawu! Yandi monanaka mutindu kilawu. Mbote, oh, nyonso, yawu: “Ntinu, MUTINDU ME TUBA MFUMU. Nzambi ke pesa beno kitumbu; beno, Jézabel; beno, *kingandi*.”

¹⁸¹ Ba bakulaka yandi mbote ve. Samu na yinki? Yandi vwandaka landa Nzambi. Ya vwandaka ve Elie yina ba vwandaka bakula yimbi, ya vwandaka kisalu ya Mpeve-Santu na kati ya Elie yina ba bakulaka mbote ve.

¹⁸² Wapi mutindu muntu lendaka telema samu na yinsi ya yandi mosi? Vwezaka yinsi ya yandi mosi, sungikaka, mpe tulaka bansingulu ya Nzambi na zulu ya yawu, yinsi ya kieleka, bantu yina yandi zingaka. Dikanda ya yandi mosi, ntinta ya yandi mosi, credo ya yandi mosi, mutindu ya yandi mosi, mpe kasi zabisaka na ntwala balufundusu ya Nzambi mpe bokilaka nzala na zulu ya bawu. Ba bakulaka yandi mbote ve, samu ti ya vwandaka ve Elie, ya vwandaka Nzambi na kati ya Elie yina ba bakulaka mbote ve. Ya vwandaka ve Elie yina ba vwandaka bakula mbote ve, ya vwandaka Nzambi yina vwandaka twadisa Elie, mpe ba bakulaka mbote ve ti Nzambi vwandaka Nzambi ya Santu mpe Yandi lendaka ve kundima disumu.

¹⁸³ Mpe ata ti kana ya kele na zulu ya mpangi ya nge ya bakala, mpangi ya kento, to mama, ata nani ya kele, ya kele disumu na ntwala ya Nzambi mpe lufundusu ke kwiza na zulu ya bawu samu na yawu. Ba ke bakulaka mbote ve.

¹⁸⁴ Ba bakulaka Daniel mbote ve ntangu bayina yankaka bikanaka ya bana ya Israël fukiminaka kiteki, kasi yandi mpe Schadrac mpe Méschac mpe Abed-Nego mangaka na kufukamina yawu. Mbote, bawu tubaka, “Yinki kele diambu na yandi?” Yinsi ya muvimba tubaka, “Yinki diambu na muntu yayi ya kulawuka? Mbote, bayankaka nionso ya ba-Hebreux me ndima nzambi ya beto, ba me ndima yawu, ba me fukama ntangu beto me bula bampungu, mpe ntangu beto me bula bampungu mpe beto me bula psaléterion, mpe nionso, mpe kubula ba-flute. Bawu nionso me fukama, kasi yinki samu na kilawu yayi? Yinki kele diambu na yandi, yandi ke sala yawu ve?” Samu yandi vwandaka na ngwisani na Nzambi! Yawu yina diambu. Ba bakulaka yandi mbote ve. Ba zolaka vwanwa bilawu, to ba zimbisaka mabanza ya yandi, to ba vwandaka nkonga ya bilawu. Kasi bawu vwandaka landa kaka lutwadusu ya Mpeve. Ya kele samu na yina ba bakulaka bawu mbote ve.

¹⁸⁵ Baprofete nyonso ya Ngwisani ya Ntama, mutindu bawu kutelamaka mpe pesaka profesu samu na yinsi ya bawu, mutindu bawu pesaka profesu samu na bantu, mutindu bawu pesaka profesu na zulu ya kima yango, na kutulaka bansingulu na zulu ya bawu, mpe kusala bima mutindu yina. Ba bakulaka bawu mbote ve. Samu na yinki? Bawu vwandaka bisadi ya Nzambi, bawu vwandaka sala luzolo ya Nzambi, ba vwandaka sala kisalu ya Nzambi, na yina ba bakulaka bawu mbote ve.

¹⁸⁶ Mpe muntu nyonso yina ke landaka Nzambi ba ke bakula yandi mbote ve. Yesu, Mfumu ya beto, ntangu lubutuku ya Yandi, ba bakulaka Yandi mbote ve.

¹⁸⁷ Bantu ya mayele, ba bakulaka bawu mbote ve, bawu vwandaka landa kidimbu ya mazulu samu na kuzwa Ntinu yina butukaka Ntinu ya ba-Juif. Bawu zabaka ti ya vwandaka na Mbwetete yina vwandaka basika na Jacob, landila baprofesi ya Daniel. Mpe bawu zabaka ti Ntinu yayi ke vwanda Mvulusi, Yandi ke vwanda Ntinu ya Israel. Mpe bawu kwizaka bamvula zole, nzila nyonso na Inde, kuna na Nzadi Tigre, mpe bisika nyonso na bantoto ya kuyuma mpe nzila nyonso ya myongo, bisika nyonso, mpe kotaka na mbanza ya Jérusalem nkokila mosi pene ya kudinda ya mwini, na kubokaka, “Wapi kisika Yandi kele Ntinu ya ba-Juif yina me butuka? Wapi kisika Yandi kele?”

¹⁸⁸ Mpe muntu ve zabaka kima na zulu ya yawu. Ya vwandaka kima ya ngitukulu ti Ntinu ya ba-Juif kubutukaka mpe bantu bankama ya bakilometele ntama zabaka yawu; mpe kaka awa na mbanza kisika Yandi butukaka, mpe kisika yina Yandi butukaka, na kati-kati ya bantu Yandi butukaka, mpe bawu zabaka kima mosi ve samu na yawu. Bawu bakulaka mbote ve Bantu ya mayele. Bawu tubaka, “Ya kele ve na kima mutindu Ntinu ya ba-Juif. Beto kele na ntinu awa, Hérode.”

¹⁸⁹ Ba bakulaka Yandi mbote ve na mbutukulu ya Yandi ntangu Yandi butukaka. Mpe Marie zolaka vwanda mama na ntwala yandi kwelana na Joseph. Ba bakulaka Yandi mbote ve. Ba banzaka ti Yawu butukaka na nganda ya ngwisani ya santu, bawu zabaka ve ti Mpeve-Santu kuzwaka kivumu na yandi. Kasi ba bakulaka yawu mbote ve. Ya vwandaka kisalumu ya Nzambi mpe bantu bakulaka yawu mbote ve.

¹⁹⁰ Bawu ke bakulaka Yawu mbote ve ntangu nionso, kisalumu ya Nzambi ntangu nionso ba ke bakulaka yawu mbote ve.

¹⁹¹ Kaka na nzila ya bantu ya kimpeve yina ke kwikilaka, bantu yina ke kwikilaka Mpeve. Kasi ba vwandaka bakula yawu mbote ve, ba bakulaka mbote ve bantu ya mayele.

¹⁹² Hérode bakulaka yawu mbote ve. Ntangu Hérode tubaka, “Mbote, nge tuba na munu kisika bébé kele, mpe mu ke kwenda sambila yandi, mpe.” Yandi vwandaka muntu ya luvunu, yandi vwandaka vuna. Yina yandi vwandaka na boma ya . . . Yandi zabaka ve Masonuku ti Mesiya zolaka kwiza, Ntinu ya Mazulu. Mpe Hérode banzaka ti ya ke vwanda ntinu ya ntoto, mpe yandi zolaka kufwa Yandi samu na kukatukila Yandi.

¹⁹³ Ya vwandaka ve ntinu ya ntoto, Yandi tubaka ti ntoto yayi kele ve kimfumu ya Yandi, “Kana yayi vwandaka kimfumu ya Munu Bantu ya Munu zolaka kunwana samu na Munu, kasi Kimfumu ya Munu kele ya zulu.” Hérode bakulaka yawu mbote ve, yandi banzaka ti ya vwandaka ntinu ya ntoto.

¹⁹⁴ Ya kele mutindu bawu ke tubaka bubu yayi, “Wapi dibuundu nge kele kana nge kele Muklisto? Wapi denomination?”

“Ata mosi ve!”

¹⁹⁵ Bawu ke bakula yawu ve. Beno me mona, bawu lenda bakula yawu ve. Bawu ke banza ti *denomination* zola kutuba “Muklisto.” Ya kele mutindu yayi to yankaka, mingi. Kasi ba me bakula yawu mbote ve na nzila ya bantu.

¹⁹⁶ Ntangu yayi, beto ke mona ti Hérode bakulaka Yawu mbote ve, yandi lendaka ve kubakula Yawu.

¹⁹⁷ Nicodeme zolaka bakula yawu ve, Mbutukulu ya malu-malu, ntangu yandi kwizaka na Yesu na mpimpa. Muntu mosi bedisaka yandi. Mu ke fundisa yandi ve. Yandi vwandaka muntu ya mbote, yandi zolaka kuzwa kima mosi. Yandi vwandaka na bisalu mingi na kilumbu, mu banza ti yandi vwandaka na bilo ya nganga-Nzambi ya yandi, to kima yankaka, yandi zolaka kwiza na mpimpa. Na mutindu nyonso, yandi kumaka kuna, yandi salaka ya kulutika mbote na bantu mingi ke salaka ntangu yayi. Bawu ke kwiza ve kilumbu to mpimpa. Na nsuka-nsuka yandi kumaka; ntete beno fundisaka yandi, mutindu yina? Na nsuka yandi kumaka na Yesu, mpe beto fundisa yandi ve kana *beto* vwandaka kuna ve. Mpe kana beno kuma kuna, na yina mu banza ve ti beno ke fundisa yandi. Ve, yandi—yandi kumaka kuna. Mpe yandi kwisaka na mpimpa, mpe mu banza ti yandi vwandaka na bisalu mingi. Na mutindu nionso, yandi kwisaka. Ya lendaka vwanza ti Yesu vwandaka na bisalu mingi kuna nna kusambila samu na bambevo mpe nyonso, ntangu kaka mosi yandi kuzwaka samu na kusolola na Yandi vwandaka na mpimpa. Kasi na nsuka yandi kumaka kuna, yandi bikanaka kuna tii kuna yandi kuzwaka masolo na Yesu. Mpe ntangu Yesu tubaka. . . Yandi—yandi tubaka, “Rabbi, beto zaba ti Nge kele Muntu yina Nzambi tindaka, samu ti muntu ve lenda sala bima yayi yina Nge ke salaka kana ti Nzambi kuvwanda na Yandi.”

¹⁹⁸ Yesu tubaka, “Kana ti muntu kubutama dyaka yandi lenda ve kukota na Kimfumu, kwandi ve kumona Kimfumu.”

¹⁹⁹ Mpe rabbi ya nene, mulongisi na Israël, tubaka, “Munu, kiboba ya bakala, na kukota na kivumu ya mama ya munu mpe kubutuka mbala zole?” Beno me mona, yandi bakulaka mbote ve yina Yesu vwandaka tubila, yandi bakulaka yawu ve. Samu ti Yesu vwandaka zonzila Mbutukulu ya kimpeve, mpe yandi vwandaka meka na kutula yawu na mbutukulu ya kimuntu. Na yawu yandi bakulaka Yandi mbote ve, yandi bakulaka yawu ve. Yandi kaka. . . mutindu bantu ke salaka. Kaka mutindu Nicodeme, mingi ya beto ke bakulaka mbote ve bima ya Nzambi samu ti beto ke baka kaka yawu mpe ke tula yawu samu na kima ya kimuntu.

²⁰⁰ Mutindu, beno tuba, dokotolo mosi ke tuba, “Oh, mu ke kwikilaka ve na kubeluka ya Kinzambi. Mu ke kwikilaka ve ti kima mosi kele.”

²⁰¹ Mu kuwaka dokotolo mosi kutuba na kento mosi na bureau kilumbu mosi, yandi tubaka. . . Mpe yandi zabaka ve. . . Yandi

zolaka zaba yina kumaka kuvimba yandi kuzwaka. Yandi tubaka, “Mpangi Branham sambilaka samu na munu mpe Mfumu belusaka munu.”

²⁰² Yandi tubaka, “Mu ke kwikilaka yawu ve.” Yandi tubaka, “Mu lenda kwikila ata fioti ve—mu lenda kwikila ata fioti ve kima ya mutindu yina.” Yandi tubaka, “Tuba na munu nani katulaka yawu.”

Yandi tubaka, “Tala kidimbu.”

Yandi tubaka, “Yinki nge tulaka na zulu ya yawu?”

²⁰³ Yandi tubaka, “Kima mosi ve, ata fioti ve.” Yandi tubaka, “Yandi bokilaka munu na kubasika na lukutakanu mpe kima mosi me bikana.”

²⁰⁴ Mpe mu vwandaka ya kuvwanda kaka na kati ya kivinga yina vwandaka landa, ya kele kieleka, ya kuvwanda kaka na kati ya kivinga yina vwandaka landa, vwandaka kuwa. Yandi zabaka ve ti mu vwandaka kuna. Mpe yandi zabaka ve ti mu vwandaka kuna, samu yandi zabaka munu ve, beno me mona. Mpe kuna mu vwandaka ya kuvwanda kuna. Mpe yandi tubaka... Na kubakaka muntu yankaka na bilo ya dokotolo. Ya kele kaka kieleka. Mpe mu zolaka kaka kuwa yina yandi tubaka. Mu bakaka—mu bakaka mbevo mpe mu basikaka kuna ntangu mu monaka yawu, ti yandi kwikilaka ve.

²⁰⁵ Na yawu yandi tubaka, “Mu ke kwikilaka ve mpova mosi ya yawu.” Yandi tubaka, “Mu me monaka ntete ve kima ya mutindu yina. Mu ke kwikilaka kaka yawu ve.” Yandi tubaka, “Mu fwana mona yawu ntete mu kwikila yawu.”

Yandi tubaka, “Mbote, yinki samu na kuvimba ya munu—ya munu?”

Yandi tubaka, “Mu fwana mona yawu kubika ntete mu kwikila yawu.”

²⁰⁶ Beno me mona, kumona kele kukwikila ve. “Lukwikilu kele kima ya bima yina beno ke mona ve.” Beno me mona, beno ke kwikila yawu ntete mpe na manima yawu ke salama. Na yina muntu yango vwandaka mukwikidi ve, na yina ya vwandaka mansweki nionso samu na yandi. Yandi zabaka ve yina yandi vwandaka zonzila samu ti yandi—yandi lendaka ve kubakula yawu, ya vwandaka kutelemina yandi.

²⁰⁷ Bantu ke tubaka bubu yayi, “Oh, mu ke kwikilaka ve na kubeluka ya Kinzambi yina. Mu ke kwikilaka ve na Mpeve-Santu yina. Mu ke kwikilaka ve na kuzonza na bandinga. Mu ke kwikilaka ve na kuboka yina. Mu ke kwikilaka ve na bima yayi nionso mutindu yina. Mu ke kwikilaka yawu ve.” Samu na yinki? Ya kele dinsweki! Beno me bakula yawu mbote ve. Ya kele Nzambi, awa ya kele na kati ya Biblia. Yawu yayi ke na kunataka bandandu mosi yina Biblia zonzilaka na kunataka,

kuna ya fwana vwanda Nzambi. Beno ke bakula kaka Yawu mbote ve, kaka yina. Nzambi yina ba me bakula mbote ve.

208 Bilandi ya Yandi lendaka ve kubakula bimangu ya Yandi. Na nkokila yina ntangu Yandi kotaka na masuwa, mpe yandi tubaka, “Wapi mutindu ya muntu yayi yina mpe mipepe mpe bitembo ke tumama na Yandi?” Ba bakulaka mbote ve ti Yandi vwandaka ve muntu, Yandi vwandaka Nzambi.

209 Yawu yina diambu bubu yayi na bantu, bawu ke zolaka kusala Yandi mwa mwana-bakala mosi, to kima yankaka yina ke nataka nkawa. Bawu zola kumisa Yandi kaka mwa muntu pene-pene ya camp.

210 Yandi vwandaka ve mwa muntu pene-pene ya camp, Yandi vwandaka Yehowa, Nzambi! Ba bakulaka yawu mbote ve. Ba vwandaka vingila ti Yandi vwanda kaka mosi ya bawu. Yandi vwandaka ve mosi ya bawu, Yandi vwandaka Nzambi na kati ya bawu! Yandi vwandaka kulutila muntu. Mutindu mu ke tubaka bambala mingi, Yandi vwandaka muntu ntangu Yandi vwandaka na nzala, kasi Yandi vwandaka Nzambi ntangu Yandi disaka mafunda tanu na mwa bitini ya fioti, bitini zole ya mampa mpe mwa bitini ya bambisi. Yandi vwandaka muntu ntangu Yandi vwandaka ya kulemba na manima ya bwatu, kasi Yandi vwandaka Nzambi ntangu Yandi sukisaka mipepe mpe bitembo ya maza mpe salaka bawu kutumama na Yandi. “Wapi mutindu ya muntu kele yayi?” Yandi vwandaka ve mutindu ya muntu, Yandi vwandaka Nzambi yina me monisama *na kati* ya muntu. Ba bakulaka Yandi mbote ve. Bawu banzaka ti Yandi vwandaka muntu, mwana ya Marie, kisadi-mabaya, kasi Yandi vwandaka Nzambi yina me monisama na kati ya nzutu. Amen!

211 Basoda ya ba-Romain bakulaka Yandi mbote ve, ntangu ba tulaka Yandi na yinzo ya lusambusu, mpe tulaka kitende na zulu ya meso ya Yandi, mpe bulaka Yandi na zulu ya yintu mpe tubaka, “Ntangu yayi, kana Nge kele profete, bawu nyonso ke tuba ti Nge kele profete, kwiza tuba na beto nani me bula Nge na zulu ya yintu.”

212 Beno me mona, bawu bakulaka mbote ve ti Yesu tubaka, “Mu ke sala kaka yina Tata ke lakisa Munu na kusala. Mu ke sala yina Tata ke lakisa Munu, mpe kuna Mu ke sala yina Yandi ke tuba na Munu na kusala.” Ba bakulaka yawu mbote ve, ba bakulaka ministele ya Yandi mbote ve.

213 Ba-Juif bakulaka Yandi mbote ve. Wapi mutindu Yandi kwisaka samu na kuvwanda Nkundi ya bawu mpe Mvulusi ya bawu, mpe bawu zolaka sala Yandi kima mosi vwandaka ya yimbi. Bawu bakulaka mbote ve ministele ya Yandi. Yandi tubaka, “Ntinu ya kento ya sude ke telama na Lufundusu na nsungi yayi mpe ke bedisa yawu, samu ti yandi katukaka na bansuka ya ntoto samu na kuwa ndwenga ya Salomon. Mpe ya kulutila nene na Salomon kele awa.” Kasi ba bakulaka mbote ve

ti Yandi vwandaka nene mingi kulutila Salomon. Ba banzaka ti Yandi vwandaka kaka muntu.

214 Mingi ya bawu banzaka ti Yandi butukaka na ngwisani ya santu, beno basika na dibuta ya yimbi yina vwandaka na bansatu yayi mpe nionso yina, mpe mwana ya makangu. Yina beto kuzwaka kaka kyuvu, bawu zolaka mpe ve ata . . . Na yina, bawu tubaka, “Kasi, beto zaba ti Nge butukaka na ngaanda ya makwela ya santu, Nge kele na diabulu na zulu ya Nge. Samu na yinki, Nge ke meka na kulonga beto? Beto kele ba-rabbin!”

Yandi tubaka, “Nge kele ya tata ya nge, dyabulu.”

215 Beno me mona, ba bakulaka bawu mbote ve. Ntangu basoda ya Rome vutukaka kilumbu mosi, na kuwaka Yandi, yandi tubaka, “Ata mbala mosi ve ti muntu me zonza mutindu yayi. Beto me kuwaka ntete ve muntu kuzonza mutindu yayi.”

216 Ya vwandaka ve muntu yina vwandaka zonza, ya vwandaka Nzambi! Yinga, tata. Muntu tubaka mutindu yina ve. Muntu mosi ke tuba mpe ke zonza Masonuku, Yesu ke salaka Masonuku *kuzinga*. Muntu ke zingaka ve mutindu yayi: “Masonuku me tuba yayi awa, yawu yayi!” Muntu lenda tuba “Masonuku ke tuba yawu,” kasi ya kele kaka nyonso yina yandi lenda sala. Kasi Yesu lendaka tuba, “Munu na Tata ya Munu kele mosi, Tata ya Munu ke zingaka na kati ya Munu. Yandi yina me monaka Munu me mona Tata.” Muntu yankaka ve lendaka tuba yawu! Amen. Alleluia! Ya kieleka. “Yandi yina me mona Munu me mona Tata.” Muntu yankaka ve lendaka tuba yawu!

217 Kuyituka ve ti basoda yina tubaka, “Ya vwandaka ata fioti ve na muntu yina vwandaka tuba mutindu yayi. Yandi ke tuba ve mutindu musoniki to mulongi, Yandi ke zonza na lutumu! Mpe ata mpe bampeve ya yimbi ke tumama na Yandi, mpe mipepe mpe bitembo ya maza ke tumama na Yandi.” Bawu banzaka ti Yandi vwandaka muntu, kasi Yandi vwandaka Nzambi.

218 Beno me mona, ba bakulaka Yandi mbote ve. Bawu tubaka, “Oh, Nge—Nge butukaka mwana ya makangu. Beno butukaka na ngwisani ya santu, mpe Beno ke meka na kulonga beto? Na yina, beto zaba ti Nge kele kilawu mpe kele na diabulu. Nge kele Samaritain, Nge vwandaka kua mpe kuzwaka bampeve yayi ya yimbi na zulu ya Nge. Nge ke na kumeka na kulonga beto, beto ba-rabbin?”

Yandi tubaka, “Nge kele ya tata ya nge, dyabulu.”

219 Yinga, bawu bakulaka Yandi mbote ve, bawu zabaka ve Nani Yandi vwandaka. Yawu yina diambu bubu yayi, bantu ke meka na kusala Yandi kima yina Yandi kele ve. Yandi kele ve kaka muntu, Yandi kele Nzambi na kati ya Muntu! Muntu ya tatu ve, Yandi kele Muntu kaka. Yinga, tata. Mbote, kieleka, ba bakulaka Yandi mbote ve.

²²⁰ Pharisien, Pharisien yina bokilaka Yandi kuna na ntangu yina samu na madia ya midi, madia ya nene, ya bakulaka Yandi mbote ve. Yandi banzaka ti yandi zolaka kaka kuvwanda na Yandi kuna. Mu longaka nsangu yina awa ntama mingi ve na madia ya suka, mu banza, na Chicago, na madia ya suka yina. Pharisien yina tubaka, “Ntangu yayi, tala Yandi ya kuvwanda na manima kuna, ya kuvwanda na manima kuna, ya kusukula makulu mpe nyonso. Mwa kento yango kwizaka mpe sukulaka Yandi na masa ya meso, mpe kusunaka na bansuki ya yintu ya yandi.” Yandi tubaka, “Kana Yandi vwandaka profete Yandi zolaka zaba wapi mutindu ya kento yina kele kuna ke sukula makulu ya Yandi. Ke lakisa ti Yandi kele profete ve!”

²²¹ Yesu telamaka, mpe tubaka, “Simon, mu kele na kima mosi ya kutuba na nge!” Amen, yandi bakulaka kaka mbote ve, yimeni. Yandi tubaka, “Mu. . . Nge bokilaka Munu na kukwiza, mpe Mu bikaka manaka ya Munu ya kisalu na kukwiza na kubokila ya nge. Mpe ntangu. . . Beno me kutanaka na Munu ata fioti ve na kielo. Beno me sukulaka makulu ya Munu ata fioti ve. Beno me pakula yintu ya Munu ata fioti ve. Beno me pesa Munu ve beze ya buyambi. Beno bika kaka Munu kukota, ya mvindu mpe ya kufuluka na mutoki, mpe ya kufuluka na mutoki, mpe me tula Munu awa na nsongi samu na kuseka Munu. Kasi kento yayi, kento yayi, yandi ke yambaka ntangu nionso makulu ya Munu, mpe yandi me sukula bawu na masa ya meso ya kubalula ntima,” (Wapi mutindu ya maza ya kitoko!) “mpe me kusuna yawu na bansuki ya yintu ya yandi. Mu kele na kima mosi samu na nge, Simon. Ya kieleka mu ke tuba na nge, masumu ya yandi yina kele mingi ya kulemvokila yandi.” Simon bakulaka mbote ve; yandi bakulaka. Simon tubaka, “Yandi kele kaka muntu”; yandi tubaka, “Yandi kele Nzambi, Mvulusi ya munu!” Ba bakulaka Yandi mbote ve. Ba ke bakula Yandi diaka mbote ve.

²²² Bilandi na Calvaire, ba bakulaka bawu mbote ve, ntangu bawu nionso mangaka Yandi mpe kwendaka ntama. Wapi mutindu bawu lendaka mona Bakala mosi, Bakala yina bawu zabaka ti vwandaka kusala bimangu mpe vwandaka kuvumbula bantu ya kufwa, kasi kukipesaka Yandi mosi na lufwa, mpe tambulaka na kati kuna, ba bulaka Yandi bankomi, mpe vwandaka kudila, ba losaka mate na kizizi ya Yandi, mpe menga vukanaka na yawu ntangu bawu vusaka kinkuku ya mandefu, vusaka yawu na kizizi ya Yandi; mpe bulaka fimbu na mukongo ya Yandi tii mikwa ya Yandi vwandaka monana, mpe vwandaka bula Yandi, mpe vwandaka bula Yandi bisika nionso; na yina ba ke zenga ndefi, basoda ya kulawuka malafu, ke bula Yandi kaka na bala-bala. Mpe bawu ke telama mpe ke bika bawu kusala yawu? Ba vwandaka bakula mbote ve, na yina ba vwandaka ntama mingi. Ya kieleka.

²²³ Diabulu bakulaka Yandi mbote ve. Diabulu tubaka, “Ya kieleka yina lenda vwanda ve Mwana ya Nzambi yina ke telama

kuna mpe ke vwanda na mpasi mutindu yina, mpe bawu ke na kufingaka Yandi, mpe bilandi ya munu kuna ke sala Yandi kaka mutindu nionso, mpe Yandi ke baka yawu. Yandi kele ve Mwana ya Nzambi.”

²²⁴ Mpe ba-Pharisien, banganga-Nzambi, bakulaka Yandi mbote ve, yandi tubaka, “Kana Nge kele Mwana ya Nzambi, kulumuka Nge mosi kuna.”

²²⁵ Muyibi na diboko ya Yandi ya kikento bakulaka Yandi mbote ve, yandi tubaka, “Kana Nge kele Mwana ya Nzambi, katula beto na kulunsi, kukivulusa Nge mosi mpe beto mpe.”

²²⁶ Kasi muyibi na diboko ya kibakala bakulaka Yandi, yandi tubaka, “Beto me, beto me sala yimbi mpe beto me kuzwa yina beto ke na kuzwa, kasi Muntu yayi me sala kima mosi ve.” “Mfumu, bambuka moyo na munu ntangu Nge ke kota na Kimfumu ya Nge!”

²²⁷ Beno tala mbote Ndinga yango kuvutuka, “Bubu yayi nge ke vwanda na Munu na Paladiso.” Yandi bakulaka ti ya vwandaka Nzambi yina vwandaka kufwa samu na masumu ya beto. Mutindu kaka Yandi zolaka kufwa, zolaka tulama na lufwa na nsuni. Yandi lenda ve kufwa na Kimpeve, samu ti Yandi kele Mpeve ya Kukonda nsuka. Mpe ba zolaka tula Yandi na nsuni samu na kufwa, na yina ba bakulaka kaka mbote ve. Yandi bakulaka yawu.

²²⁸ Kilumbu mosi, pene ya bilumbu kumi na manima ya yawu, to pene ya bilumbu makumi yiya na manima ya yina, bilumbu makumi tanu ya vwandaka, bilandi mataka na kivinga ya zulu, mpe bawu bikanaka kuna bilumbu kumi mpe bampimpa kumi tii kilumbu ya makumi tanu kwisaka. Kuna, na mbala mosi, makelele mosi katukaka na Mazulu mutindu mupepe ya ngolo. Samu ti Yesu tubaka na bawu, “Tala, mu ke fidisa nsilulu ya Tata ya Munu na zulu ya beno, kasi beno vingila na mbanza ya Jérusalem tii kuna beno ke baka Ngolo ke katuka na Zulu.” Bawu zabaka ti Yawu zolaka kwiza. Bawu zabaka ti ya vwandaka, zolaka salama. “Mata kuna mpe vingila tii ntangu mu ke fidisa Yawu.” Bawu vingilaka kuna. Bawu tubaka, bawu basisaka nyonso na mabanza ya bawu mpe bantima ya bawu. Bawu vwandaka vingila, bawu nyonso na ntima mosi, na kisika mosi, na kuingilaka Nsilulu; ke vutuka mpe ke vutuka, babakala mpe bakento, kuna ke tambula kintwadi na kivinga yayi ya zulu, myelo nyonso na yina ba-Juif lendaka kota ve mpe—mpe kutalisa bawu mpasi.

²²⁹ Na mbala mosi, ba vwandaka kuna ke baluka kuna, mpe makelele katukaka na Mazulu mutindu mupepe ya ngolo, yawu balukaka kuna na kati, mpe baludimi ya Tiya bandaka na kutentama na zulu ya bawu. Bielo zibukaka, banela zibukaka, bawu kwendaka kuna na kati ya babala-bala.

²³⁰ Mpe ba bakulaka bawu mbote ve, na mutindu ti ba tubaka, “Bantu yayi kele ve ya kufuluka na vinu ya malu-malu? Bantu yayi me lawuka malafu samu beto ke kuwaka bawu ke titiba kima mosi yina beto zaba ve ba ke na kuzonzila.” Na mbala mosi, bawu tubaka, “Wapi mutindu beto ke kuwa muntu nyonso na nzonzolo ya beto mosi, bawu nyonso ve bantu ya Galilée yayi?” Ba bakulaka mbote ve ti ya vwandaka nsilulu ya Tata.

²³¹ Kuna Nzambi vwandaka na profete kuna yina lendaka telama mpe kuzonza: Pierre tubaka, “Beno bantu ya Jérusalem mpe beno yina ke zingaka na Judée, beno bakula yayi yimbi ve. Yayi kele yina profete Joël zonzaka, ‘Ya ke salama na bilumbu ya nsuka, me tuba Nzambi, mu ke mwangisa Mpeve ya Munu na zulu ya bantu nionso. Mpe na zulu ya bisadi ya Munu ya bakento mpe kisadi ya kento Mu ke tsyamuna Mpeve ya Munu, mpe bawu ke pesa profesi. Mpe mu ke lakisa mambu ya ngitukulu na mazulu mpe na ntoto na yisi, mpe tiya, mpe mupepe, mpe makunzi ya mulinga. Ya ke salama, na ntwala ya kilumbu ya nene mpe ya boma ya Mfumu ke kwisa, ti muntu nyonso yina ke bokila na Nkumbu ya Mfumu ke kuzwa mpulusu.’”

²³² Ya vwandaka kisalu ya Nzambi! Ya vwandaka Mpeve-Santu, kasi ba bakulaka Yawu mbote ve. Ba bakulaka yandi mbote ve.

²³³ Ba ke bakulaka yandi mbote ve ntangu nionso. Israel bakulaka Yandi mbote ve. Bantu na ntangu ya Noé bakulaka Yandi mbote ve. Bantu na ntangu ya Daniel bakulaka Yandi mbote ve. Bantu na—na ntangu ya profete bakulaka Yandi mbote ve. Bantu na nsungi ya Pentecote bakulaka Yandi mbote ve.

²³⁴ Bantu na kati ya nsungi yayi ke bakulaka Yandi mbote ve, ya kele kaka mutindu mosi. Ba ke bakula Yawu ve, samu ba me bakula Yandi mbote ve. Ya kele, ba ke meka na kufwanikisa yinza na kimpeve.

²³⁵ Ntangu bantu yina kuna, kaka na manima ya kilumbu ya Pentecote, ntangu bawu nionso fulukaka na Mpeve-Santu, vwandaka na lukutakanu ya nene yayi kuna, ba bokilaka muntu mosi kuna, kikata na kivumu ya mama ya yandi, zole ya bawu vwandaka tambula na bala-bala mpe mulombi yayi ningisaka kinzanza mpe lombaka mbongo mosi. Mpe yandi tubaka, “Mbongo mpe wolo kele na munu ve, kasi yina kele na munu mu ke pesa yawu na nge.” Yandi tubaka, “Na Nkumbu ya Yesu Klisto ya Nazareth, telema mpe tambula!” Mpe yandi bakaka muntu yango na diboko mpe telemisaka yandi, mpe na mbala mosi makulu ya yandi mpe mikwa kuzwaka ngolo. Yandi bandaka na kutambula, mpe ke dumuka, mpe ke tambula, mpe ke dumuka, mpe ke kembila Nzambi, ke kwenda na tempelo. Mpe bantu nionso bandaka na kuvukana, mpe ba vwandaka boka mpe vwandaka landila mutindu yina. Na yina, ya vwandaka ya mumesanu ve.

236 Mpe bawu tulaka bawu na boloko, mpe pesaka bawu boma ti bawu “Bawu zolaka longa dyaka ve na Nkumbu ya Yesu.”

237 Mpe Pierre tubaka, “Nani beto fwana kuwa, Nzambi to muntu?”

238 Mpe ba yambulaka bawu, na kubanzaka ti samu ba bulaka bawu fimbu mwa fioti mpe talisaka bawu boma (ti bawu ke diembika bawu na ntangu ke kwisa, to ke yoka bawu, to ke tula bawu na kulunsi, to kima mosi), bawu ke sukisa yawu. Kasi kima ya kulanda bawu monaka, bawu vwandaka na bala-bala na kusalaka dyaka yawu. Samu na yinki? Ba bakulaka bawu mbote ve. Ya vwandaka ve bantu yina; ya vwandaka Nzambi na kati ya bantu yina, na kusalaka bima yina.

239 Ntangu ba kangaka ntwenya Etienne kuna na Yinzo ya nene ya Lufundusu, na suka yina, yandi tubaka, “Beto ke nata yandi na ntuala ya yinzo yayi ya lusambusu. Ntangu ba-rabbin nyonso yayi mpe ba-Juif mpe banganga-Nzambi ya ntete mpe batata ya santu, mpe bawu nyonso kuvukanaka kuna, badokotolo yayi ya théologie, ya ke pesa yandi boma na mayele ya yimbi.” Na yina ba basisaka yandi na miniololo yayi, mpe ba tulaka yandi na ngaanda kuna, mwa muntu mosi ya fioti mutindu mwana-dimeme na kati-kati ya bibulu ya kudasuka. Bawu tubaka, “Beno tala yandi mbote kukulumuka ntangu yayi, beno tuba, ‘Mu ke vutula yawu nyonso, bampangi, beno nyonso ve kukwamisa munu.’”

240 Yandi tubaka, “Bantu ya nkingu ya ngolo mpe ntima ya ya kuzenga ve mpe na makutu! Samu na yinki beno ke teleminaka Mpeve-Santu? Mutindu batata ya beno kusalaka, mutindu mosi na beno!” Amen!

241 Bawu monaka ti ya vwandaka yandi ve! Na yina bawu lokotaka bitini ya ntoto, mpe bawu kangaka makutu ya bawu, mpe bandaka na kukwetisa meno na zulu ya yandi, mpe bulaka yandi matadi tii na lufwa. Mpe ntangu yandi telemisaka yintu ya yandi na mazulu, bankomi vwandaka bula yandi na lweka yayi mpe yina ya yintu, yandi tubaka, “Mu ke mona mazulu kuzibuka, mpe Yesu ya kutelama na diboko ya kibakala ya Nzambi.” Amen! Mpe yandi lalaka na maboko ya Mfumu Yesu. Ntangu yandi kufwaka, yandi tubaka, “Tata, tula ve disumu yayi na zulu ya bawu.”

242 Beno me mona, bawu bakulaka mbote ve yina bawu vwandaka sala. Paul, vwandaka ya kutelema kuna ke tala yawu, na ntuala yawu kwisaka na zulu ya misisa ya yandi, mpe yandi tubaka, “Mu kele ya kulutula fyoti na kati-kati ya bawu nyonso, samu ti mu pesaka kimbangi na lufwa ya Étienne, santu ya Nge.” Amen. Kaka yina.

243 Beno me mona, bantu ke bakulaka mbote ve kyese yayi. Bantu ke bakulaka yawu ve bubu yayi. Bawu ke bakula ve ngolo ya Mpeve-Santu. Ba ke bokilaka yawu nkonga ya bantu ya

santu yina ke tambula mbote ve. Ba ke bokilaka yawu nkonga ya bantu yina kele ve na mabanza ya bawu ya mbote. Bawu ke bakulaka mbote ve, ti beno fwana zimbisa ya beno. . . yina beno ke bokilaka “mabanza ya beno ya mbote,” samu na kuzaba Klisto, samu ti beno kele na dibanza ya Klisto kuna. Beno lenda ve kuzwa dibanza ya yinza mpe dibanza ya Klisto na ntangu mosi, mosi kele nsuni mpe yankaka kele ya kimpeve. “Yandi yina ke tambula na manima ya nsuni kele nsuni, yandi yina ke tambula na manima ya Mpeve kele ya kimpeve.” Amen. Na yawu mu ke zimbisa luzingu ya munu mosi mpe ke mona yawu, Mfumu, na Nge. Yinga, tata. Na yawu ba ke bakulaka Nzambi yimbi. Ya kele beno ve yina ba ke bakulaka mbote ve, ya kele Mpeve-Santu ke sala ti beno sala yawu bawu ke bakula mbote ve. Amen. Bawu ke na kutubaka ve samu na kutelemina beno, bawu ke na kutubaka samu na kutelemina Yandi. Ba me bakula bantu mbote ve.

²⁴⁴ Kuna bawu ke kwenda, ti bawu kwenda, kasi bawu ke vutuka kaka na bala-bala mpe ke banda dyaka. Mutindu mosi bubu yayi. Bawu ke na kubakula bantu mbote ve. Bawu zaba ve yina Yawu kele.

²⁴⁵ Bubu yayi ba me bakula munu mbote ve na ministele ya munu, ti Yandi fidisaka munu na bantu. Ba me bakula yawu mbote ve. Bawu nionso tubaka, “Beto ke kwikila Mpangi Branham. . .” Mu solulaka na longi mosi ntama mingi ve, tubaka, “Mpangi Branham, beto nionso me zaba ti ba tindaka nge na Dibuundu, kasi, dibanza kele, wapi mutindu nge ke kwizaka botika na Nkumbu ya Yesu?” Bawu ke na kubakula Masonuku mbote ve. Bawu ke na kubakula Yawu mbote ve. Ya kele samu na yina Yandi fidisaka munu, ya kele lukanu ya munu ya kuvwanda awa. “Samu na yinki nge ke longaka nkuna ya nyoka, mpe bima ya mutindu yina yina me swaswana na yina beto ke longaka?” Mbote, mpangi-bakala, ya kele samu na yina mu kele awa. Ba ke bakula yawu kaka mbote ve. Amen. Kasi Nzambi ke pesaka munu kimbangi na nzila ya Ndinga ya Yandi mpe bidimbu ya Mpeve-Santu na. . . ? . . . Ata mutindu bawu. . . -bakula- . . . ke bakula Yawu mbote ve, Nzambi ke na kusiamisaka Ndinga! Amen.

²⁴⁶ Ba ke bakulaka Nzambi mbote ve ntangu nionso. Mpe bayina ke zingaka na Nzambi ba ke bakulaka bawu mbote ve na Nzambi, samu ti ya kele Nzambi ke na kusalaka na kati ya bawu. Amen. Beno ke kwikila Yawu?

Mu zola Yandi, mu zola Yandi
Samu Yandi zolaka munu ntete

Beno zola Yandi? Beno telemisa maboko ya beno mpe beno tuba balukumu.

. . . futaka mpulusu ya munu
Na yinti ya Calvaire.

247 Beno keke na kyese ti ba me bakula beno mbote ve? Beto vwanda yimbaka mwa nkunga mosi, na kutubaka, “Ntangu yayi, mu me kuzwa kidimbu, me kuzwa kidimbu, me kuzwa kidimbu, me kuzwa kidimbu na nzila ya Mpeve ya Nzambi.” Ya kele kieleka. Bantu yina vwandaka zola munu, ba vwandaka balula mukongo ya bawu na munu ntangu yayi samu ti mu kele ya kutula kidimbu, ya kutula kidimbu na nzila ya Mpeve. Amen. Mu me zimbisa mabanza ya munu na bima ya yinza, samu na kuzwa dibanza ya Klisto; na yawu, kana mu kele na dibanza ya Klisto, mabanza ya munu ke mona bima yina kele na zulu. Mu ke zola muntu kulakisa munu mbotika ya kuswaswana na Nkumbu ya Yesu Klisto. Mu ke zola muntu kulakisa munu Masonuku yina ke tuba ti nyoka vwandaka ve na nkuna. Mu ke zola muntu kulakisa munu Masonuku yina ke tuba ti ya kele na Banzambi tatu.

248 Na yina ba ke tuba, “Mbote, samu na yinki?”

249 Nzambi fidisaka Nsangu ya Yandi mpe pesaka kimbangi ya Yawu. Yandi ke siamisa Ndinga na bidimbu ke landa. Ya kele yina Biblia ke tuba. Bawu lenda manga yawu ve, ya kele dyambu. Kasi yinki bawu salaka? Bawu bakulaka Yawu mbote ve samu ti mu kwizaka ve na nkumbu ya ba-Assemblée ya Nzambi, ba-Unitaire, to ba-Binitaire, to ba-Trinitaire, to Dibundu ya Nzambi, to ba-Baptiste, ba-Methodiste, ba-Presbytérien, ba-Luthérien. Mu me kwiza ata mosi ya bankumbu yango, mu me kwiza na Nkumbu ya Yesu Klisto. Mpe Nzambi, na nzila ya kyadi ya Yandi, ke siamisa Nsangu na nzila ya ngolo ya mvumbukulu ya Yesu Klisto. Na yawu Yawu kele kaka Mpeve ya Nzambi yina bantu ke bakulaka mbote ve. Ya kieleka, ba ke bakulaka mbote ve.

250 Kieleka, ba ke bakulaka beno yimbi, bayina nionso ke zingaka na busantu kati na Klisto Yesu ba ke bakulaka yawu mbote ve. Nzila nyonso ya Noé ya kudedama, nzila nyonso tii santu ya bilumbu yayi bubu yayi, ba ke bakula yawu mbote ve. Ya ke vwandaka ntangu nionso, bantu ke bakulaka Yawu mbote ve.

251 Israel bakulaka yawu mbote ve. Bawu ke bakula yawu ve; bawu lenda kaka ve samu ti bawu kele nsuni na kimpeve, mpe ve. . . Ya ke vwanda ve na kimpeve, samu ti Yawu ke vukana ve.

252 Kasi mu ke na kiesa ti beto ke zinga na Kimfumu yina me salama ve na maboko ya muntu. Mu kele na kyese ti beto ke kwenda na Kimfumu yina muntu kuzwaka kima ve ya kusala. Mu kele na kyese ti Kimfumu ya beto kele na zulu. Mpe kana Kimfumu ya beto kele na zulu, beto me butuka na zulu, na yina beto ke sosa bima yina kele na zulu, kisika Klisto kele ya kuvwanda na diboko ya kibakala ya Nzambi, oh, kisika Yandi kele ve na nsoni ya beto. Kimbangi ya beto kele. . . Beto kele ve na nsoni ya Yandi na zulu ya ntoto yayi, samu ti beto kele bizyeti mpe banzenza. Beto kele ve ya ntoto yayi, beto kele ya kubutama

na Mpeve ya Nzambi. Beto kele ya kuvwanda kintwadi na bisika ya Mazulu na kati ya Klisto Yesu, ya kusukula na Menga ya Yandi, ya kubutama na Mpeve ya Yandi, ya kufuluka na lemvo ya Yandi.

²⁵³ Yawu yina, ba me bakula mbote ve. Kasi, yinki beto ke keba, beto ke zolaka Yandi. Beno zola Yandi ve? Mbote mingi, Teddy, pesa beto note na *Mu Zola Yandi*, mpe beto yimba yawu na zulu ya ndinga ya beto.

Mu zola Yandi, mu zola Yandi
Samu Yandi zolaka munu ntete
Mpe futaka mpulusu ya munu
Na zulu ya yinti ya Calvaire.

²⁵⁴ Yandi kele ve mbote? Beno zola Yandi ve? Beno kele na kyese ve ti beno kele ya kuswaswana? Kinganga-Nzambi ya Kimfumu, yina ba soolaka, bantu ya mutindu yankaka, na kupesaka minkayulu ya kimpeve, bambuma ya bikoba ya beno, na kupesaka lukumu na Yandi.

²⁵⁵ Mu ke yimba beno nkunga ntangu yayi, mu ke kuwa mutindu kuyimba.

Mu ke mona bantu mingi yina lendaka bakula
ve
Samu na yinki mu kele na kyese mingi mpe na
kimpwanza;
Mu me fuluka na Mpeve, ya kele ve na ntembe,
Mpe yawu yina diambu na munu.
Oh, yawu yina diambu na munu,
Oh, yawu yina diambu na munu;
Mu me fuluka na Mpeve, ya kele ve na ntembe,
Mpe yawu yina diambu na munu.

²⁵⁶ Beno zola yawu? Beto nionso kuyimba yawu kuna.

Beto ke mona bantu mingi yina lenda bakula
ve
Na yina beto kele na kyese mingi mpe na
kimpwanza;
Beto kele ya kufuluka na Mpeve, ya kele ve na
ntembe,
Mpe yawu yina diambu na munu.
Oh, yawu yina diambu na munu, (Lukumu na
Nzambi!)
Oh, yawu yina diambu na munu;
Mu me fuluka na Mpeve, ya kele ve na ntembe,
Mpe yawu yina diambu na munu.
Oh, ntangu mu ke kuma na kiese, mu ke
yimbila mpe mu ke boka,
Bayankaka ke bakula yawu ve, mu me mona;

Kasi mu me sabuka Jourdain tii na yinsi ya
Canaan,
Mpe yawu yina diambu na munu.

Oh, yawu yina diambu na munu, (Lukumu na
Nzambi!)

Oh, yawu yina diambu na munu;
Mu me sabuka Jourdain tii na yinsi ya Canaan,
Mpe yawu yina diambu na munu.

257 Oh, mu zola yawu. Beno ve? Mu sabukaka Jourdain kuna na yinsi ya kitoko samu na kukwenda na Canaan, mu pesaka mbote ya kukabwana na yinza, mu me zanguka na zulu ya bima ya yinza, ntangu yayi mu ke na kuzinga na atimosifere yayi ya Mazulu. Kieleka mu ke salaka mutindu yankaka na ba-buse yina kuna, yinga, ya kieleka, mu ke lemuka na zulu ya yawu. Ya kieleka. Yinki beto ke keba? Beto ke na kuzinga na yinsi ya Canaan. Amen! Yinga, tata. Kudya Bambuma ya malu-malu, kuzwa kaka ntangu mosi ya mbote; ya kufuluka na nkembo, ya kufuluka na ngolo, ya kufuluka na Mpeve-Santu. Yinga, tata.

258 Yandi tubaka na Étienne, “Vwandaka muntu, ya kufuluka.” Ya kufuluka na yinki? Ya kufuluka na yinki? Yandi vwandaka ya kufuluka na Mpeve-Santu, yandi vwandaka ya kufuluka na ngolo, yandi vwandaka ya kufuluka na ndwenga, yandi vwandaka ya kufuluka na lenda. Yinki ya salaka? Yandi vwandaka ya kufuluka na Mpeve-Santu! Ya kele kisika bima nyonso yayi ke zingaka. Ya kele yina dibuundu ya Nzambi ya moyo kele. Nge ke na kiese ve samu na yawu, Muklisto? Nge ke na kiese. Kana ba me bakula beno mbote ve, “Bayina nionso ke zingaka na busantu kati na Klisto Yesu ba ke bakula beno mbote ve.” Ba ke vwandaka ntangu nionso, na kati ya Biblia.

259 Ntangu yayi, yinki mu ke meka na kutuba? Na beno bantu yina ke zonzaka na bandinga, na beno bayina ke bokaka, ke binaka na Kimpeve, bantu ke tuba, “Oh, ya kele buzoba,” beno bambuka kaka moyo ti mu me vutuka kaka mpe me lakisa beno. Kaka na kati ya Masonuku, ba ke bakulaka bawu mbote ve ntangu nionso. Beno bambuka moyo, beno kele na kati ya Masonuku, mpe beno ke na kusalaka yina kele kieleka. Beno vwanda kaka na yawu, Nzambi kele na beno. Beno landila kaka na kati ya Masonuku, Nzambi ke keba na yina me bikana ya yawu. Amen.

260 Mu zola Yandi. Beto yimba nkunga ya munu ya mbote, ya ntama ya mbotika, yandi yina beto vwandaka yimba mbala ya ntete yina Wanzio ya Mfumu kuna monikaka ntete ve na ntwala ya muntu, na mvwandulu ya yandi. Mu monaka Yawu ntete, munu mosi, kasi mbala ya ntete Yandi kulumukaka. Mpe ntangu Yandi kulumukaka, Yandi—Yandi tubaka, “Mutindu ba fidisaka Jean na kukwiza na ntwala ya nkwezulu ya ntete ya Klisto, Nsangu ya nge ke zabisa na ntwala Nkwizulu ya Zole ya Klisto.”

Bankama na bankama mpe bankama ya bantu vwandaka ya kutelama na simu yina kuna ntangu Yawu kulumukaka na Ngonda ya sambanu, 1933, na nzadi. Mpe beto vwandaka ya kutelama na simu, vwandaka yimba.

Na simu ya kitembo ya Jourdain mu me telema,
Mpe meso ya munu ke tala ntama,
Na yinsi ya kitoko ya Canaan,
Kisika bimvwama ya munu kele.

Mu kele ya kukangama na yinsi ya nsilulu,
Mu kele ya kukangama na yinsi ya nsilulu;
Oh, nani ke kwiza mpe ke kwenda na munu?
Mu kele ya kukangama na yinsi ya nsilulu.

Oh, mu kele ya kukangama na yinsi ya nsilulu,
Mu kele ya kukangama na yinsi ya nsilulu;
Oh, nani ke kwiza mpe ke kwenda na munu?
Mu kele ya kukangama na yinsi ya nsilulu.

Ntangu mu ke kuma na kisika ya mavimpi yayi
ya mbote,
Mpe kuvwanda ya kusakumuna ntangu
nyonso!

Wapi ntangu mu ke mona kizizi ya Tata ya
munu,
Mpe na kupema ya Yandi?

Oh, mu kele ya kukangama na yinsi ya nsilulu,
Oh, mu kele ya kukangama na yinsi ya nsilulu;
Oh, nani ke kwiza mpe ke kwenda na munu?
Mu kele ya kukangama na yinsi ya nsilulu.

Na kati ya lepele yina ke lezima
Ke lezima kilumbu mosi ya kukonda nsuka;
Kuna Nzambi Mwana ntangu nyonso ke yala,
Mpe ke zimbana mpimpa.

Mu kele ya kukangama na yinsi ya nsilulu,
Mu kele ya kukangama na yinsi ya nsilulu;
Oh, nani ke kwiza mpe ke kwenda na munu?
Mu kele ya kukangama na nsilulu . . .

²⁶¹ Beto yimbila yawu diaka, mpe beto pesa mbote na muntu mosi pene-pene ya beno.

Mu kele ya kukangama na yinsi ya nsilulu,
Mu kele ya kukangama na yinsi ya nsilulu;
Oh, nani ke kwiza mpe ke kwenda na munu?
Mu kele ya kukangama na yinsi ya nsilulu.

²⁶² Ntangu yayi, kukondwa kivudi ya ntembe, mosi na mosi ya beno yina me ndima Klisto, mpe beto zaba ti beno me butuka mbala zole na Mpeve, beto telemisa maboko ya beto ntangu yayi mpe beto yimba.

Mu kele ya kukangama na yinsi ya nsilulu,

Mbote, mu kele ya kukangama na yinsi ya
nsilulu;

Oh, nani ke kwiza mpe ke kwenda na munu?

Mu kele ya kukangama na yinsi ya nsilulu.

²⁶³ Mu me monaka yayi ve kubanda ntama. Bamama, beno baka muswale na kati ya saki ya beno ya maboko. Batata, beno tanda diboko na luketo ya beno mpe beno basisa muswale ya beno. Ntangu yayi beto ke kuzwa dikabu yina ba me ningisa samu na Mfumu. Mbote mingi, beto nionso kintwadi, beto ke kwenda na Canaan ntangu yayi, ningisa muswale ya nge. Mbote mingi, ntangu yayi.

Mu kele ya kukangama na yinsi ya nsilulu,

Mu kele ya kukangama na yinsi ya nsilulu;

Oh, nani ke kwiza mpe ke kwenda na munu?

Mu kele ya kukangama na yinsi ya nsilulu.

²⁶⁴ Ntangu yayi, kana ya kele na muntu awa yina me sala ve nsodolo ya bawu mpe ke bokila kieleka, yina ke zola kukwisa na ntangu beto ke yimba yawu diaka, beno zola basisa muswale ya beno mpe kuningisa yawu diaka na beto. Mwelo kele ya kuzibuka ntangu yayi, batike kele ya mpamba. Beno zola kukwisa? Mata na masuwa ya ntama ya Sion, yandi ke kwenda, ke basika. Beto kwenda.

Mu kele ya kukangama na yinsi ya nsilulu, (Ya
ke vwanda ntangu ya yinda ve.)

Oh, mu kele ya kukangama na yinsi ya nsilulu;

Oh, nani ke kwiza mpe ke kwenda na munu?

Mu kele ya kukangama na yinsi ya nsilulu.

²⁶⁵ Na yina beto ke kulumusa bayintu ya beto:

Kuvwanda mutindu Yesu, kaka kuvwanda
mutindu Yesu,

Na zulu ya ntoto mu zola kuvwanda mutindu
Yandi;

Na nzietelo nionso ya luzingu kubanda na
ntoto tii na Nkembo

Mu ke lomba kaka na kuvwanda mutindu
Yandi.

Na kidikulu ya Bethlehem kwisaka Nzenza,
Na zulu ya ntoto mu zola kuvwanda mutindu
Yandi;

Na nzietelo nionso ya luzingu kubanda na
ntoto tii na Nkembo

Mu ke lomba kaka na kuvwanda mutindu
Yandi.

²⁶⁶ Beno zimbana ve Lumingu. Beno zimbana ve lukutakanu ya Kilumbu ya tatu na nkokila. Beno bambuka moyo, beno sambila mingi, beno sambila samu na munu, beno sambila samu na pasteur ya beno, beno sambila samu na mfinangani ya beno,

ba-diacre ya beno, ba-administrateur ya beno, beno sambila ti Nzambi ke vwanda na nzila ya Yandi na beto nionso.

Kuvwanda mutindu Yesu, kuvwanda mutindu Yesu,

Na zulu ya ntoto mu zola (Yina kele nsatu ya ntima ya munu.) kuvwanda mutindu Yandi;
(Ba me bakula mbote ve.)

Beno bambuka moyo, Nzambi...?...Yina kele ve nsatu ya beno? Beno banza na yawu.

...katuka ntoto na Nkembo

Mu ke lomba kaka na kuvwanda mutindu Yandi.

[Mpangi Branham ke na kuniunguta *Kuvwanda Mutindu Yandi*—Mu.]

...ya kulemvuka mpe ya kulemvuka,

Na zulu ya ntoto mu zola kaka kuvwanda mutindu Yandi;

Na nzietelo nionso ya luzingu kubanda na ntoto tii na Nkembo

Mu ke lomba kaka na kuvwanda mutindu Yandi.

²⁶⁷ Na bayintu ya beno ya kukulumusa ntangu yayi, mpe meso ya beno ya kukangama, mpe bantima ya beto kele na zulu ya Nzambi. Beto ke bokila nkundi ya munu ya ntalu, ya mbote, Mpangi Roy Borders, ya Californie, kana yandi fwana...samuna lusakumunu na zulu ya lukutakanu. Mpangi Borders. 

61-0723E Nzambi Yina Ba Me Bakula Mbote Ve
Branham Tabernacle
Jeffersonville, Indiana U.S.A.

KIKONGO-KITUBA

©2025 VGR, ALL RIGHTS RESERVED

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org

Luzabusu samu na kubasisa mikanda

Muswa nionso kele ya yandi. Muntu nionso lenda kubasisa buku yayi na masini ya yandi ya yinzo samu na yandi mosi, to kukabula yawu ya mpamba, mutindu kisadilu samu na kumwangisa Nsangu ya mbote ya Yesu Klisto. Ba lenda tekisa buku yayi ve, kubasisa yawu na lutangu ya kulutula mingi, kutula yawu na site internet, kubumbisa yawu na kibumbulu ya bansangu, kubangula yawu na bandinga yankaka, to kulomba mbongo kukondwa muswa yina me sonama na Voice Of God Recordings®.

Na yina me tadila bansangu ya kulutula mingi to samu na yina me tadila bisadulu, beno sonikila:

VOICE OF GOD RECORDINGS

P.O. BOX 950, JEFFERSONVILLE, INDIANA 47131 U.S.A.

www.branham.org